


INKHOSI JESU LEVUKILE

 Sanibonani kusihlwa bangani. Siyajabula kuba sePhoenix kusihlwa kulenkonzozo, kodvwa siyacolisa kutsi sebusuku bekugcina. Futsi ngako siyetsembe kutsi Nkulunkulu utosipha tibusiso taKhe letinkhulu kunato tonkhe kusihlwa, kutsi akunawubakhona labagulako emkhatsini wetfu uma sesihamba kusihlwa, kungekho namunye lohaselekile. Ngifuna nine lapha, etinhlakeni, imibhedze lemincane, netitulo, ngifuna ningentele lokutsite kusihlwa. Ngifuna nikholwe ngayo yonkhe inhlitiyo yenu. Ngitsandza kunibona nonkhe niphuma nitihambela kusihlwa, neluleme.

² Uyanitsandza, bangani. Ngenca nje yetifo tenu netintfo kubonakala tingelapheki, lowo nje nguSathane akutjela loko. Akusesiko kwaKhe kutsi akuphilise, kunalokungiko kuphilisa noma ngubani. Uyakholwa ngenhlitiyo yakho yonkhe kusihlwa. Kukholwe nje; akwenti mehluko kutsi ukanjani...kutsi umcondvo wakho utsini ngako; vele utsatse loko Nkulunkulu lakushoko ngako. Ngiyati kutsi kuliciniso. Bengingeke nginitjele loko, ngaphandle uma bengati impela kutsi kuliciniso mbamba.

³ Manje, sifuna kubonga, kucala...Ngiyacabanga, uMnaketfu Moore, ngalokuvamile imenenja yenta loku, kodvwa ngi—ngifuna kutsatsa lelitfuba, cobo lwami, kubonga ngamunye nangamunye wenu kungisita kwenta lomhlangano lona ube ncono, ngiyakholwa loko ku...sibenako ePhoenix; kakhulu ngakamoya futsi nekuzitsa kunanoma ngumuphi umhlangano lengibe nawo ePhoenix.

⁴ Ngifuna kubonga lelicembu leli lelihle lebashumayeli, bashumayeli labasibambisile, labasisitile kutsi sibe nalomhlangano, bonkhe basiti ngetimali. Labanengi babo abakhonanga kusita ngetimali, ngoba bebanetimvuselelo tabo netintfo letichubekako. Asizange sesitame ku, o, sente intfo lenkhulu kangaka, ku, wonkhe umuntfu ufanele avale emabandla abo. Labanye bebazalwane bebanemathende lamakhulu nakanjalonjalo; bafanele babene...wonkhe umuntfu ufanele avale noma nakungenjalo bangeke bete. Yebo-ke, angikaze ngiwuchube umhlangano wami kanjalo nje. Ngiwenta ubelula futsi ubemncane, futsi nje ngihambe futsi ngente lokwendlula konkhe lengingakwenta.

⁵ Ngiyatfokota ngabo bonkhe labo labetile, nalabo labangakakhoni kuta, ngani, ngiyabatfokotela ngalokufanako nje. Futsi tindleko tetfu ngaleyo ndlela tiphansi, sabelo setimali setfu asisinganani kutsi singenta; futsi ngako-ke, asidzingi kukhatsata bantfu, kutsatsa nje umnikelo lojwayelekile futsi

sibhadale tikweneti tetfu. Masinyane nje lesabelo setimali nasesentiwe, loko kuyakucatulula.

⁶ Futsi ngiyeva kutsi kusihlwa banginikete umnikelo welutsandvo; ngiyakutfokotela impela loko. Ngiyafisa kutsi ngangingenaso, ngisitsatse. Kodvwa nje nginesibopfo lesikhulu; ningasicabanga kutsi siyini. Nelihhovisi lihamba ngaso sonkhe sikhatsi; sibopfo sami sicishe sibe likhulu lemadola ngelilanga, kungakhatsaleki kutsi ngikuphi. . . Loko nje kuseJeffersonville, kungakhatsaleki kutsi ngisetinkonzweni noma cha. Ungacondza kutsi ngibuyela emuva khashane kangakanani emgodzini, ngalesinye sikhatsi.

⁷ Futsi manje, sitfumela tincumbi tetindvwangu letikhulekelwe, njengalaba *lapha*. Futsi sititfumela umhlaba wonkhe jikelele. Ngaletinye tikhatsi letinengi ngangenkhulungwane ngelilanga linye, sititfumele ngephandle. Futsi nonkhe nemukelekile, noma ngasiphi sikhatsi lengingaba lusito ngaso kini, ngani ngibhaleleni futsi ngingatise. Angikusho loko. . . Niyabona, tikhatsi letinengi batsi, “Ngibhaleleni,” kutfola nje likheli lakho. Kodvwa anginatinhlelo temsakato tekusita ngetimali. Anginalutfo, nje. . . wena. . . Lutfo lolu. . . Mine, kute nje ngikhone kunisita. Kunitfumelela indvwangu lekhhulekelwe nje noma lenye intfo letsite, ngingajabula kukwenta. Nginikhulekele, ngitojabula kwentanjalo.

⁸ Futsi manje, ngifuna kunibonga nonkhe ngelubambiswano lwenu. Nonkhe nine bantfu beniloku nita, konkhe lenikuniketile, futsi nemnikelo welutsandvo kusihlwa, wonkhe peni longakafaneli kuya ngco kulokuncane kwetfu. . . Sinakuphila kuni, siphila ngebuphuya njengabo bonkhe labanye bebantfu. Bantfu abakhoni kukucondza loko: kungani bengikadze ngisensimini sikhatsi lesidze kunabo bonkhe labanye, kepha noko ngingenalutfo. Kungoba ngicitsa loko lokuncane lenginako emisebentini yetitfunywa tenkholo kulamanyemave, mngani, yonkhe intfo. Nkulunkulu uliJaji lami lelizotsile kuloko, niyabona, kutsi yonkhe intfo lengiyitfolako, ngi. . .

⁹ Uma. . . Elayinini letetimali, uma sitama kuphila ngalokwejwayelekile, njengebantfu, futsi yini-ke lokuncane lukusisalele ngala, ngiyakwakha, ngikwakhe, ngite ngibe nalokwanele kusifikisa ngesheya kwetilwandle. Siyawela futsi sishumayele liVangeli, ke, kulabo labangakaze balive phambilini, futsi bazuze tinkhulungwane letiphindvwe katinkhulungwane netinkhulungwane kuKhristu. Uma imali yetfu iphela, siyabuya, sita e-America, futsi sendlule futsi sivakashele bangani betfu. Basisite siphume kancane, futsi masinyane nje singatfola kwakhiwa lokwenele, sihambe futsi.

¹⁰ Manje, ngiyakwati, nginencumbi yebangani. Nginebangani labahleti khona la kulesakhiwo, kusihlwa, labatotsi nje, “Lapha Mnaketfu Branham, ngitokubhalela lisheke lekuya ngesheya

kwetilwandle.” Kodvwa loko bekungeke kube kuhle kubo bonkhe bantfu. Niyabona na? Wonkhe wonkhe wetfu ufuna lokuncanyana kuloko. Kunjalo. Wonkhe umfo sheleni wakhe, emasenti lalishumi nesihlanu, ikota, noma ngabe kuyini, leyo yincenye eMbusweni. Futsi leyondlela, khona-ke ngiyati kutsi yiNkhosi lengitfumela ngalapho.

¹¹ Ngiyacabanga ngaphambi kwekutsi nginibone futsi, mhlawumbe ngitoba nalolunye luhambo lwangesheya kwetilwandle. Lomunye uyenyuca manje kuyoyonkhe i-Africa; iThanganyika, eRhodesia, kwenyukela eNdiya futsi. Futsi ngako, siyetsemba kutsi nitosikhulekela, sisachubeka.

¹² Ngihlangene nemngani munye namuhla, ungitjele kutsi ngingalisho ligama labo langembali, kodvwa kutsi bakhona, bayati kutsi sibatfokotela kanjani, wonkhe wabo. Ngiyabatsandza ngenhlitiyo yami yonkhe. Futsi-ke, labanye bantfu beba . . . Bayati kutsi ngiyi . . . ngitsandza kutingela kahle kakhulu, ngako ngondliwe kahle kakhulu tilwane tasendle. Bangiletsela . . . bantfu lababili noma labatsatfu baletsa indluzele endzaweni lebengihlala kuyo; baletsa indluzela lendvuna, ngisho nenyatsi, futsi nengulube yesiganga, ngako ngi—ngibe nesikhatsi lesimnandzi kakhulu nje.

¹³ Leso bekusikhatsi sami sekucala salokunye kwaloko. Bekukuhle impela. INkhosi inibusise. Uma nje nati kutsi ngikutsandze kanjani loko. Futsi ngiyانبonga ngemusa kakhulu. Futsi kwekucala ngca kutsi ngike nginambitse noma nguyiphi ingulube yesiganga noma—noma inyatsi, futsi beyimnandzi impela. Futsi ngiyayitfokotela kakhulu. Futsi loluhlobo lolukhulu lwendluzele kanye nendluzele bekumangalisa. Futsi ngiyayitsandza nje leyonhlobo yetintfo. Angati kutsi yini lengenta ngikwente, kodvwa ngi—ngiyayitsandza noma kanjani. Ngiyawatsandza emahlatsi nekuba ngaphandle, ngako ngitsandza konkhe lokuhambisana nako. Ngako ngiyانبonga kakhulu, kakhulu impela.

¹⁴ Futsi manje, kini nonkhe lenibutsene ngalapha, kukholwa lokumangalisako, benimangalisa. Umhlangano bewutsi kuba lukhunyanana kimi, bangani. Lesi bekusikhatsi sekucala emihlanganweni yami kutsi ngike ngitame kwenta kubitela kwami e-altari; ngishumayeke, ngente kubitela kwami e-altari, ngiletse bantfu kuKhristu, bese-ke ngikhulekela labagulako; kubematinyanana impela. Tinsuku letimbalwa letendlulile, bengicishe ngishayeke phansi. Ngoba lona akusiwo nje kuphela umhlangano lengiya kuwo.

¹⁵ Ngicala nje ngco eCalifornia. Sipakishile khona manje, linengi letintfo tetfu, silungele kusuka siye eCalifornia. Futsi sitoba ngalapho, bese-ke sibuya ngco, eMacon, eGeorgia. Kusuka lapho kuye etulu eColorado, futsi kuchubeke njalonzalo nje, futsi impela kutsi kudziniswana.

¹⁶ Kanjani ngalesinye sikhatsi...Kujabulisa lokukhulu kunako konkhe lenganginako emihlanganweni yami, ikakhulukati kungasikadzeni...Sonkhe sikhatsi niketani kubitela e-altari kumenenja noma lomunye umuntfu. Kodvwa ngi...Kujabulisa lokunje pho lokungipha kona kubona bantfu basukuma futsi bemukela iNkhosi Jesu njengeMsindzisi locondzene nabo. Futsi ngijabula kakhulu ngaloko.

¹⁷ Futsi ngifuna kwenta...Ngifuna bafundisi kutsi bacondze loku, kutsi, labasita ngetimali nalabo labasedvute, Ngitotsandza kubuya ePhoenix ngalesinye sikhatsi, uma Nkulunkulu atsandza, kuba nje nemhlangano wekushumayela liVangeli nje, futsi ngiletsa bantfu e-altari, futsi ngibeke tandla etikwabo kutsi bemukele Moya loyiNgcwele. Ngalokuhlola lokufihlekile loku, lemibono ngiyo lengijika phansi kanjalo.

¹⁸ Ningatsandza kanjani kutsi sibuye futsi sibe nemhlangano lonjalo na? Ningakutsandza na? [Libandla lishaya tandla—Umhl.] Yebo-ke, Nkulunkulu anibusise. Ngiyabonga kakhulu. Mhlawumbe ngikhulekele labagulako, kodvwa hhayi ngaphansi kwekuhlola lokufihlakele, kute ngihlale sikhatsi lesidze, niyabona; esikhundleni nje sekuhlala busuku lobumbalwa futsi sidzingeke sihambe, ngani, singahlala sikhatsi lesidze. Ngiyabonga ngemusa.

¹⁹ Njengoba ngenta luvakasho lwami esiveni sonkhe manje, ngaphambi kwekuya ngesheya kwetilwandle, ngiyakucela loko. Futsi eLos Angeles kuMadvodza labosomaBhizinisi labangemakhristu, busuku lobusihlanu bemhlangano kushumayela nje, futsi ngibeke tandla kulabagulako, futsi ngibakhulekele lapho bendlula elayinini. Sibamba wonkhe umuntfu ngalesosikhatsi.

²⁰ Futsi manje, leyo akusiyo impela indlela lengiyisebentisa ngayo inkonzo yami, kodvwa yindlela bantfu labafundziswa ngayo, futsi bayakukholwa loko, ngako ngitotsandza kukwenta ngaleyondlela sikhashana. Ungeke nje ukubhice, ngoba uma imibono icala kucala khona-ke awunako kulawula kwawo; ubesolo uchubeka nje. Futsi manje, ngifisa, kusihlwa, bengingachaza futsi nginitjele kutsi loko kwenteka kanjani, kodvwa ngingeke. Loko nje kuyimfihlakalo impela kimi njengoba kunjalo kini.

²¹ Manje, ngicabanga kutsi loko kumbonya yonkhe intfo, ngaphandle kwebagcini sakhiwo, nabo-asha, nakanjalonjalo. Sibonga lobuzalwane baleShriner ngekusivumela sibe nalehhola lenkhulu. Ngiyetsemba kutsi bagcini sakhiwo, nabomenenja, nalokunjalo bakhona. Uma kungenjalo, kwangatsi ungabatjela kutfokota lokujulile lokwendlula konkhe. Lesi sikhatsi sesibili basivumele sibe nayo, futsi siyakubonga loko. INkhosi ibabusise bonkhe.

22 Futsi bo-asha lobanemusa kakhulu kuisita silungise lilayini labakhulekelwako; futsi ikakhulukati umelusi lomncane beketa naBilly, angisita, ngephandle lapha; umfo lomncane, simangaliso semfana lomncane, bengifanele ngimchawule emizuzwaneni lembalwa leyendlulile. Futsi uma bangingenisa, abakhulumi, njengoba noma ngubani akwati loko, ngako sifika ngembali emvakwekuphuma emkhulekweni.

23 Futsi simbonga impela lomnaketfu. Nabo bonkhe labanye, futsi, uMnaketfu Ballard nabobonkhe lesicuku lesi sebazalwane lesihleti emuva lapha, uMnaketfu Falk, noma, Fuller, na o, banengi kakhulu. Ngiyabati buso babo kodvwa ngaletinye tikhatsi angikhoni kuwabita emagama abo. Ngicabanga kutsi bangamadvodza lamangalisako. Futsi ngikholwa kutsi lomunye wabo, ngikholwa kutsi nguMnaketfu Fuller, locala imvuselelo ngemuva ngco kwalena, ngiyo na? Ya, kusasa ebusuku, impela, ngitokwenta lesosimemetelo, kutsi uMnaketfu Fuller lapha, wa (Ngabe liTabernakeli laFuller na? Nikubita kanjalo na?) Faith Temple. Senivele nikumemetele lapha na? Ngiyacabanga noma kanjani. . .

24 Futsi siyajabula nje kumemetela noma nguyiphi imvuselelo, noma ngasiphi sikhatsi, futsi, noma, lapho batoba ne. . . Phutfuma, masinyane, wonkhe umuntfu ungenela letimvuselelo leti letimenyetelwe manje, futsi nichubeke ngco futsi nikhonte iNkhosi. Ungavumeli kukhanya kwendlu yakho kucishe. Chubeka nje uhambe kuletimvuselelo leti.

25 O, kuyamangalisa kakhulu kwati kutsi iNkhosi Jesu iyaphila namuhla, akunjalo na? Iphila futsi ibusa ngekhatshi kwetinhlitiyo tetfu. Futsi manje kusihlwa angifuni kutsatsa sikhatsi lesinengi kakhulu. Ngifuna kukhuluma sikhathana nje eVini, bese-ke ngicondza ngco elayinini lekukhulekela labagulako.

26 Ngente sakukumemetela, kutsi mhlawumbe ngitawenta lubito loluneligunya. Futsi-ke ngitsi nje kutivela kwangatsi, mhlawumbe, sikushiyele nje iNkhosi, futsi sibone kutsi Itokwentani ngako, kutsi, entasi ekupheleni kwe—kwendlela, uma sifika kulesosikhatsi. Ngaletinye tikhatsi Usivumela nje siye ngco emzuzwaneni wekugcina, bese-ke usitjela kutsi asenteni. Ngako siyaMtsandza ngaloko, asiMtsandzi na?

27 Manje, iNkhosi inibusise. Futsi ningikhulekele. Bangakhi labangetsembisa kutsi batongikhulekela na? Ngi—ngivele nje. . . Nkulunkulu anibusise, o, hhe, bantfwana. Ngicabanga nje—nje ngekungena ngichawulane nebantfu. Futsi bengingatsandza kanjani nje kwehla ngendlule kulesikhala lesi setitulo kusihlwa. Ngi. . .liciniso sibili, bengingatsandza kuya ekhaya nani nonkhe, sihlale busuku bonkhe, silungise bese siyacoca sikhathana, sivuke ekuseni futsi sicoce. Bengingatsandza kanjani kwenta loko; inhlitiyo yami ilangatelela nje kuhlanguana nebantfu kanjalo. Kodvwa sengacishe ngaba ngumuntfu lohlala

ayedvwa ngenca yeluhlobo lwenkonzo lengayitfolo, ngoba kutsi, ngingeke nje ngikwente loko futsi ngibe nemhlangano. Kodvwa Nkulunkulu uyati kutsi ngiyantsandza.

²⁸ Ngako ngenta sikhatsi sekuhlangana lesincunyelwe kini nonkhe, saloku, uma nginibona eVeni laseNkhatimulweni, uma Nkulunkulu angivumela kutsi ngibe lapho nani, ngifuna nje kuwela futsi ngihlale phansi iminyaka leyinkhulungwane ngamunye wenu futsi sicoce. Futsi nje sitovele—nje, singeke sibe nesikhatsi lesincane sekucoca kunangalesikhatsi sicala kwekucala. Sitokucoca konkhe-ke lapho, singeke na? Loko ngeke yini kumangalise, sihlale phansi ngaphansi kweSihlahla sekuPhila na?

²⁹ Futsi niyati, siyojabuliswa yi...bonkhe bahlabeleli labakhulu. Kutobakhona Sankey, naBeverly Shea, nabo bonkhe, ngale egcumeni laphaya, bahlabela tindvumiso taNkulunkulu. Siyobe sihleti phansi ngaseSihlahleni sekuPhila, lapho emanti aphuma khona ngaphansi kwesihlalo sebukhosi. Kungeke yini loko kube kuhle kakhulu na? Ngilangatelela lolusuku nje. Kunandzabani kumKhristu losimiswe sibili kuKhristu na? Ngoba masinyane nje lelidvokodvo lelidzala lasemhlabeni lingasuswa, singena ngco kulelinye, khona etulu lapho. Hhe, loko akumangalisi na?

³⁰ Cabangani: kugula, nekukhatsala, nekugula, nekwephuka kwenhliyo, yonkhe intfo ihamba kabi, live lonkhe lisesiphitsiphitsini, ucabanga kutsi, “Yebo-ke, wota, Nkhosi Jesu.” Intfo yekucala loyatiko, lona lomdzala, umtimba lontengantengako ucala kubuna uphele, futsi uva tinhlungu tendlula kuwo, kufa lokubandza hleke kwenyuka ngesiphika. Khona-ke buka ngalengesheya: umtimba lomusha wangesheya, ukumele ngesheya; hamba nje kulona, uye ngco kulolomunye.

³¹ “Ngoba uma lelidvokodvo lasemhlabeni lidzilitwa, sinalo leselivele lisilindzile,” kungena nje kulo. Lomusha, longakentiwa ngetandla, kodvwa Nkulunkulu sewuwentile, walungisa Phakadze, inkhatimulo yaNkulunkulu; kutsi ungene ngco kuwo, kutsi ubemusha futsi ubemncane futsi, ungasuyuphindze ugule nhlobo. O, hhe, yini lenga... Ngani kufa akuna—nakubambelela kumKhristu, kunako na? Kufa kuyintfo letsite nje kuletsa umKhristu ngco eBukhoni beMenti wakhe. Uyamangalisa uma ungacabanga ngaYe ngaleyondlela, ngabe loko akunjalo na? Kutsi kufa kungeke kwambamba kanjani umKhristu, kuvele kumtsanyele nje kahle...

³² Manje, nhloboni yemtimba leyobakhona, ngaphambi kwekutsi sibuye sitsatse lomtimba lona, angati; kusengakembulwa kumuntu kwamanje. Kodvwa siyati kutsi singeke sibe ngumoya emvakwekusuka lapha. Umoya utolishiya lelitabernakeli, kutsi ungene kulowo Nkulunkulu lawentile.

Hhayi nje umoya; ngumtimba. Amen. Banesimo, ifashini, yonkhe intfo. O, loko kutomangalisa, kungeke na?

³³ Manje, kufundza kancanyana nje eVini, ngoba emaVi aKhe angeke ehluleke; emavi ami ayohluleka, futsi noma nguliphi livi lalomunye umuntfu liyokwenta, kodvwa Livi laKhe alinakwehluleka. Ngako ngale kuLukha loNgcwele... Bengishumayela kakhulu ngeliThestamenti leLidzala, Ngicabangile, kusihlwa, ngitjika kancanyana, bese ngikhipha leminyane yale—yaleLisha. Ngekuba nje ngumfanekisi, ngifanele ngente sakubuyela emuva bese ngitfolo lilayini laleLidzala, kute ngati kutsi leLisha libukeka kanjani. Ngako ngikholwa kutsi kube benginesitfunti salentfo, Ngitokwati nje kutsi kuyini uma kufika lapha, uma sibona sitfunti sako.

³⁴ Manje, eThestamentini leLisha, Lukha loNgcwele sa—sahluko sema 24, futsi sicale ngelivesi lema 30. Ngendlela nje yesifundvo, sitofundza loku, live-... lamavesi lawa.

Kwase kuyenteka, lapho asehleti nabo ekudleni, kutsi watsatsa sinkhwa, wase uyasibusisa, wase uyasihlephula, wase uyabanika.

Nememhlo abo ase ayavuleka, base bayamati; wase uyanyamalala emehlweni abo.

Futsi batsi lomunye kulomunye, Tinhlitiyo tetfu betingavutsi yini ngekhatshi kwetfu, ngesikhatsi asakhuluma natsi endleleni, futsi asasivulela imibhalo na?

³⁵ Manje, asiMcele, iNkhosi Jesu levukile, ngabe Angeke asivulele imiBhalo manje, sisahleti futsi silindze Yena. Singakhotsamisa tinhloko tetfu, sisakhuleka na?

³⁶ Msindzisi wetfu lotsandzekako, site kuWe kusihlwa, ngetinhlitiyo letivulekile, uma sitati. Sita kuWe ngalesiciniseko lesibusisiwe, lesibekwe kumuntfu wetfu wangekhatsi, kutsi Wena uyiNdvodzana yaNkulunkulu lophilako, kutsi Wafela tono tetfu, futsi asehlukana, ke, esonweni, futsi uvukile kulabafile, futsi manje uhleti ngesekudla sebuKhosi balosetulu, futsi utfumele emuva Moya loyiNgcwele.

³⁷ Futsi siyaKubonga ngebufakazi baMoya loyiNgcwele, acinisa emaVi ngesibonakaliso silandzela. SiyaKubonga ngalena inkonzo, lenkhulu lemangalisako, kutsi ngemusa waKho kuphela sikhonile ku—kuhlanganyela kuyo. Kutsi sihlanganyele kanjani eVini, nangakumoYa waNkulunkulu. Sonkhe, sisuka etinhlanganweni letehlukene, njengoba sisho, kodvwa sonkhe kanyekanye, futsi sihleti etindzaweni taseZulwini kuKhristu Jesu, uvule tinhlitiyo tetfu eVini futsi uvumele Moya loyiNgcwele angene. Sondle.

³⁸ Emakhulu aKwemukele njengeMsindzisi wabo; sibonga kakhulu ngako. Nalabagulako, labakhubatekile, labo

lebebakadze bahleti etitulweni letinemasondvo, bakhubatekile, balele emibhedzeni lemincane, tihlaka, bentiwe baphila futsi baphuma bahamba. Timphumphutse, tihhulu, timungulu, tonkhe tihlobo tetifo tiphilisiwe. Futsi Wena O Nkulunkulu, sewufike emkhatsini webantfu, nekukholwa kwabo kudvonse emavi langetulu kwemvelo, abachazela kuphila kwabo, ngaloko labakwentile, naloko labafanele bakwente, naloko lokuyoba ngiko.

³⁹ Nkulunkulu, sibonga kakhulu kwati kutsi Jesu uyaphila namuhla. Futsi siyakhuleka, manje, kutsi Utowuta futsi atsatsa inkonzo ibe sekunakekeleni kwaKhe luCobo. Ngcwelisa wonkhe umuntfu losekhatsi lapha kutsi eve ngeLivi kusihlwa. Sitsetselele kuko konkhe kwemaphutsa etfu. Ngisite kusihlwa, Babe. Khuluma Livi ekukhulekeleni labagulako. Futsi uma inkonzo seyiphelile, kwangatsi singasho njengalabo lebebavela e-Emawuse, “Tinhlitiyo tetfu betingavutsi yini ngekhatshi kwetfu, ngenca yeBukhona baKhe na?” Ngoba sikucela eGameni laKhe. Amen.

⁴⁰ Sifundvo setfu kusihlwa, sitsi, *INkhosi Jesu leVukile*. Kutsi akube sicubulo lesisisekelo semkhankhaso wetfu. Sicubulo semikhankhaso wetfu sisuselwa etikwemaHebheru 13:8, kutsi, “Jesu Khristu unguye itolo, namuhla, naphakadze.” Kutsi Uyafana emgomeni, lofanako elutsandvweni, lofanako emandleni, lofanako konkhe nje kufana ncamashi; Uyafana eBandleni laKhe. Manje, Akekho lapha esimeni semtimba. Ulapha esimeni saMoya nemtimba waKhe wakhushulwa.

⁴¹ Sikholwa kutsi Nkulunkulu wenta sivumelwano nesive lesibantfu eKhalvari. Futsi sentiwa ngaphansi kwemalungelo ngendlela yaseMphumalanga yekwenta sivumelwano. Ngaphansi kwendlela yaseMphumalanga yekwenta sivumelwano, babulala silwane, basichekete basivule, babhala sivumelwano, basihlephula sehluhana ekhatshi etikwesilwane lesifile, umuntfu munye atsatsa incenye yinye, nalomunye, lenye. Uma bahlangana ndzawonye, letotincetu tifanele tihlangane njengesisila selituba ndzawonye noma nakungenjalo sivumelwano ngeke sidzingeke kutsi sigcinwe. Ngako batsatsa sifungo, kutsi, umtimba wabo awube njengaleso silo lesifile uma behluleka kucina sivumelwano.

⁴² Nguloko Nkulunkulu lakwenta eKhalvari. Watsatsa umtimba nalapho Bekahlala khona, Khristu Jesu, kwadzatjulwa futsi kwahleshulwa emkhatsini. Umtimba wakhushulelwa ngesekudla sebuKhosi balosetulu naMoya loyiNgcwele waniketwa phansi lapha emhlabeni. Futsi manje, uMoya lofanako lowawukulowomtimba uhhlala eMtimbeni wemaKhristu kusihlwa. Futsi ekuvukeni, lowomtimba lofanako utofanele udibane, bese-ke ubutsana ndzawonye, uMoya lofanako lowawukuKhristu Jesu utofanele abe kini noma nakungenjalo ningeke nivuswe. Niyakubona na?

⁴³ Bukani kutsi Nkulunkulu waba kanjani, ekucaleni, indlela, ambonye yonkhe indzawo nesikhatsi, futsi kuNkulunkulu kwaphuma iLogosi leyaphuma kuNkulunkulu, lokwakuyincenye yaNkulunkulu. Nkulunkulu abona kutsi kuphela kuyoba yini, kusukela ekucaleni, neLogosi ifika emhlabeni, lokwakunguKhristu Livi, Livi lelikhulunyiwe laNkulunkulu, incenye yaNkulunkulu, futsi waba yinyama wakha emkhatsini wetfu. Futsi-ke, siphuma kuKhristu, lokwenta kuPhila lokufanako lokwakukunkulunkulu, kuKhristu, kuwe. Futsi ngalokucinisekile nje njengoba Nkulunkulu akuvusile Loku, sifanele site nentfo lefanako, uma uMoya lofanako ukitsi, ngoba nguMoya waNkulunkulu usenta emadvodzana nemadvodzakati aNkulunkulu.

⁴⁴ O akumangalisi na? Sikutfole kanjani na? Ngekuholwa eNkhosini Jesu Khristu, nguloko-ke. Siyakwemukela, bese-ke Nkulunkulu ngekubuya, usipha Moya loyiNgcwele, akhala etinhlitiyweni tetfu, “Aba Babe, Nkulunkulu wami, Nkulunkulu wami.” Bese-ke siyavuswa etinsukwini tekugcina kutsi sihlwitfwe. Futsi Watsi, “Ngalolosuku niyokwati kutsi NgikuBabe, Babe ukiMi, Mine ngikini, nani nikiMi.”

⁴⁵ Nango ke uMoya uphuma kuNkulunkulu, ubonakaliswa njengeLogosi, wehla wase wentiwa inyama, wakha emkhatsini wetfu, lapho Yena wavu-...wafa, wasuswa esijeziweni sesono, wavuka futsi, ahleti ebuKhosini balosetulu, ngesekudla saNkulunkulu. NaMoya loyiNgcwele abuya, angenisa uMoya lofanako kubantfu ngamunye manje, kubabuyisela ekuhlobaneni neMdali wabo. Akumangalisi loko na?

⁴⁶ Khona-ke onkhe emabhomu e-athomu, nako konkhe i... Nilibonile yini leliphepha namuhla na? Kubukeka ngatsi imphi ilungiselela kuchuma futsi; bagucula tibhamu tabo. Kwenta mehluko muni loko ekholweni sibili, kutsi tingakhi tibhamu labatiguculako na? Amen. Nkulunkulu unematomu etandleni taKhe. Amen. Futsi noma kunini lasitfole sikhatsi khona kutsi si—kutsi sisuke lapha, noma kungaba nge, noma nguyiphi indlela lesiyohamba ngayo, akukho lutfo, akukho kufa, akukho lokunye lokungasehlukanisa naNkulunkulu. SinekuPhila lokungunaphakadze, singeke sangena ekulahlweni, ngoba Khristu washo njalo: sesivele sendlulile ekufeni saya ekuPhileni.

⁴⁷ Manje, eJerusalema, kucala kwesihloko setfu kusihlwa, kwakukadze kuminyaka lemihle lemitsatfu nehhafu. Bebayoba nemvuselelo. Kulangatelela lokukhulu kulindvwe kubantfu, kuMuntfu live nelibandla lelamala: iNkhosi Jesu. Bekatsatfwa njengeluhlanya. Futsi besingabita, namuhla, kube besingakufaka emagameni, namuhla, Bekangumgiciki longewe. Akavumelananga mbamba nesayensi yabo yetenkholo. Kepha noko, Nkulunkulu wacinisekisa kutsi BekanaYe.

⁴⁸ Phetro watsi eTentweni 2, watsi, “Nine madvodza aka-Israyeli, benifanele nikwati loku. Ngoba loJesu waseNazaretha bekanguMuntfu lofakazelwe nguNkulunkulu emkhatsini wenu, ngetibonakaliso netimanga Nkulunkulu latenta ngaYe, emkhatsini wenu nonkhe, lenibofakazi futsi. Benifanele nikwati, kodvwa,” watsi, “nine, ngetandla letikhohlakele nibetsele iNkhosi yekuPhila. Ngako-ke Nkulunkulu uMvusile, futsi sibofakazi.” Nguloko-ke. Nkulunkulu wafakaza kutsi leyo kwakuyiNdvodzana yaKhe letsandzekako, ngetibonakaliso netimanga Latenta, akhombisa kutsi Nkulunkulu bekanaYe.

⁴⁹ Ngifuna kunibuta lokutsite, makholwa, futsi ikakhulukati ku... bazalwane bami labashumayelako emuva lapha. Noma ngasiphi sikhatsi libandla, eminyakeni letinkhulungwane letimbili yekugcina, lelake laba nemvuselelo, noma ngasiphi sikhatsi emhlabeni libandla lelake laba nemvuselelo ngaso, kwakunetibonakaliso netimanga tipheleketela imvuselelo. Yebo, mnumzane. Tibonakaliso taNkulunkulu Longetulu kwemvelo aphila kubantfu, loniketa bantfu umcondvo. Nguliphi litsemba lesinalo, ngaphandle uma sati kutsi kukhona Intfo Lengetulu kwemvelo na?

⁵⁰ Wonkhe umuntfu utama kubuka ngale kwelikhethini lesikhatsi. Niyati nivela ndzawanatsite, niya ndzawanatsite, ngako kubita nje kutsi tjeti wendlulele ngale kwelikhethini lesikhatsi. Mosi bekafuna kulibona. Nkulunkulu wamvumela kutsi alibone. Ngako singalibona futsi, Khristu, Loyo lovukile.

⁵¹ Manje, libandla leliphuma etinhlanganweni tabo ne—nelibandla lelikhulu lemtsetfo lemaJuda eMtsetfo ngalesosikhatsi, iSanhedrin, futsi batikhiphele ngephandle, futsi bebalandzele iNkhosi Jesu, akunandzaba kutsi bantfu balibhala kanjani liGama laKhe njengemntfwana loligoya, bacondza kutsi Nkulunkulu bekakuYe.

⁵² Watsi, “Timvu taMi tiyalati liphimbo laMi.” Niyabona, bebakamoya ngekhatzi, futsi ngesikhatsi sebaMbonile, bacondza kutsi BekehluKile kulabobaphristi, nabothishela, kanjalonjalo. Ngako baMlandzela nomaphi lapho Aya khona. BebaMtsandza.

⁵³ Bebangeke baMcondze. BekayiMfihlakalo, ngisho nakubaPhostoli. Kute lobekangaMcondza, ngoba kwakukhona Bantfu lababili bakhuluma ngaso sonkhe sikhatsi. UMuntfu Jesu Khristu bekakhuluma, naNkulunkulu bekakhuluma kuYe, futsi. Ngaletinye tikhatsi kwakunguKhristu cobo lwaKhe; ngaletinye tikhatsi kwakunguBabe lobekahlala kuYe. Niyakubona na? Yena... bebangeke baticonde letinye tintfo Lebekatotisho; Wakhuluma nabo ngetiphicwaphicwane.

Jesu ekugcineni watsi, ngesikhatsi Akhuluma nabo ngalelinye lilanga, kanjani, “Ngavela kuNkulunkulu; Ngita eveni; futsi Ngibuyela emuva futsi kuNkulunkulu.”

⁵⁴ Futsi ngako bafundzi batsi, “Manje Ukhuluma ngalokucacile. Manje siyacondza, futsi siyakholwa kutsi—kutsi Wati tintfo tonkhe, futsi ngaloku siyakholwa kutsi UyiNdvodzana yaNkulunkulu. Sikholelwa kuWe, manje, ngoba Wati tintfo tonkhe; Nkulunkulu uKukhombisa tintfo tonkhe; futsi Awudzingi muntfu kutsi aKutjele, ngoba Nkulunkulu ukukhombisa nje kuWe. Futsi kungalesosizatfu sikholwa kutsi Uvela kuNkulunkulu.” Niyabona, emvakwekuba ba... Khona ngco ngaphambi kwekubetselwa kwaKhe, Johane loNgcwele cishe, ngikholwa kutsi sahluko se 15 noma se 17, angisakhumbuli, se 15, ngiyacabanga.

⁵⁵ Kulungile, caphelani, manje, bebaMtsandza futsi baMkholwa, ngoba bayibonile imisebenti yaKhe, kutsi Nkulunkulu bekanaYe futsi acinisekisa Livi Lalishumayela. Niyabona, umuntfu angeta futsi asho noma yini. Lelo nje livi lemuntfu. Kodvwa uma Nkulunkulu efika futsi atsi, “Lelo liciniso,” kuyakucinisekisa, khona-ke kuncono ukukholwe, ngoba Nkulunkulu washo njalo. Niyabona na?

⁵⁶ Ngako Wakhuluma ngaNkulunkulu akuYe. Watsi, “AkusiMi lowenta lemisebenti; nguBabe waMi lohlala kiMi, Wenta imisebenti. Angenti lutfo ngaMi lucobo; loko nje Babe laNgibonisa kona, nguleNgikwentako.” Futsi batfola, kutsi noma yini loko Babe laMkhombisa kona, futsi Wabatjela, kwakuliciniso impela nje.

⁵⁷ Wema etetsamelini letinengi, Wabona kutsi bebacabanga ngani. Watsi, “Nizindlelani enhlitiyweni yenu ngaloko na?” Niyabona na? Futsi Watfola tintfo letinjengaloko; bayati kutsi kuvela kuNkulunkulu. Khona-ke Washo kutsi tintfo Lebekatentile, nekutsi Babe waMkhombisa kanjani, futsi Watfola yonkhe intfo Layisho yayiliciniso. Ngako leso kwakusibonakaliso eJudeni, nakanjani.

⁵⁸ “Uma akhona munye emkhatsini wenu longuwakamoya noma umprofethi, Mine iNkhosi Ngitawutatisa kuye ngemibono, ngikhulume naye ngemaphupho. Futsi loko lokushiwo ngulomprofethi, uma kufezeka, khona-ke muveni, ngoba Nginaye. Kodvwa uma kungafezeki, khona-ke ningamlaleli, angikakhulumi kuye. Ngalokungasiliciniso ngekwenyama nje, angikaze ngimuve, noma angikaze ngibe nayo.”

⁵⁹ Kodvwa kwakusibonakaliso, futsi bebabonile kutsi Nkulunkulu empeleni Bekatibonakalisa ngaKhristu. Futsi nguloko impela umBhalo lowakusho, “Nkulunkulu bekakuKhristu, enta kutsi live libuyisane naYe.”

⁶⁰ Manje, caphelani, kwase-ke kufika sikhatsi sekudvumateka, kutsi lona lomkhulu, Lomangalisako Lobekangakhuluma nalabafile, futsi bebatovuka futsi...Hhayi bonkhe labafile, Wakhuluma nje kulabatsatfu babo, njengoba kubhaliwe emBhalweni, nalabatsatfu bavuswa, ngoba labatsatfu bufakazi,

bu—bufakazi. “Umlomo wafakazi lababili noma labatsafu, lonkhe livi limisiwe.” Futsi sikhatsi ngasinye, Watsi Babe ukwentile, Babe waMkhombisa kutsi akenteni.

⁶¹ Manje, futsi bebabone uMuntfu Lobekangavusa labafile, kepha noko afe. Kungafi nje kuphela kufa lokwejwayelekile, kubanjwa kugula futsi afe, kodvwa uyobe eme futsi kuhlekiswe ngaye, uMuntfu lobekangabona imicabango yabo futsi atjele bantfu kutsi bebentani, khona-ke ngesikhatsi kufika ekuvivinyweni, kutekwa kwelicala, bekunendvwangu igocotwe enhloko yaKhe, futsi baMshaya enhloko ngendvuku, wase batsi, “Unguloprofethako; sitjele kutsi ngubani lokushayile; sitokukholwa manje.”

⁶² Futsi belule sandla, badvonse silevu ebusweni baKhe, futsi bakhafunela ebusweni baKhe, uMuntfu webuNkulunkulu. Loko bekungenteka kanjani na? Kwangatsi ngiyabona balandzeli baKhe batsi, “Yebo-ke, Akenti ngani lokutsite ngako na?” Yebo-ke, kube Bekente lokutsite ngako, wena nami besiyoba senkingeni lembi kabi kusihlwa. Bekangeke ente lutfo ngako, atisindzise Yena lucobo futsi asindzise labanye, Wadzingeke atinikele Yena lucobo.

⁶³ Ngako Akahlekisanga ngetiphiwo taKhe nemandla. BaMshaya enhloko, batsi, “Manje, sitjele kutsi ngubani—ngubani lokushayile.” Khona-ke ngesikhatsi Asephambanweni... Bekakhona kusindzisa labanye futsi athulise nemagagasi elwandle. Futsi lapha anekushisa kwemkhuhlane lokumatima kuYe, futsi Yena afa, iNgati iphuma kuYe, nemaJuda atsi, “Manje, uma uyiNdvodzana yaNkulunkulu, sikhombise ummangaliso. Sentele lokutsite natsi. Yehla lapho esiphambanweni, futsi sitokukholwa kutsi uyiNdvodzana yaNkulunkulu. Sitokukholwa uma utophuma esiphambanweni.”

⁶⁴ Niyabona na? Lowomoya logcekako, kutsi Nkulunkulu wativumela kanjani letotintfo kutsi tenteke kanjalo. “Kutsi i . . . tiwula labahlakaniphile nalabanekucondza futsi utotembulela bantfwana, bona labatofundza.” Ufanele ukukhohlwe konkhe lowake wakwati, futsi tivumele wena utfobele uMoya waNkulunkulu, khona-ke Nkulunkulu angachubeka kutsi akufundzise.

⁶⁵ Ungetami kuhamba futsi utfole tonkhe letimfundvo leti letinkhulu nemifundzate kwati Nkulunkulu. Awumati Nkulunkulu ngemfundzate; wati Nkulunkulu ngekukholwa. UyaMkholwa, naNkulunkulu utembula Yena lucobo kuwe. Ngiyakutsandza loko, anikutsandzi na? Ukwente kwabalula kakhulu, atfobeke kakhulu.

⁶⁶ Manje, kutfobeke kakhulu futsi kulula kakhulu, bantfu labahlakaniphile baze bangakucondzi. Kwentiwe kwabalula, baze nalabahlakaniphile bangakucondzi. Betama kukwenta

kubelukhuni ebandleni. Batama kukwenta kube tincumbi letinkhulu kakhulu tetintfo tekungwelisa lofanele utente, futsi uyekele *loku*, futsi wente *loku*, nako konkhe *loku*, *loko*, *nalolokunye*. Futsi, ngani, akukho nhlobo; kukholwe nje, futsi ukwemukele naloko kuyakucatulula. Nkulunkulu ungena enhlitiyweni, futsi Unakekela konkhe lolokunye kwako. Uma Angake azuze i—i. . . enhlitiyweni yakho, azuze indzawo enhlitiyweni yakho, lapho-ke konkhe lolokunye kwako kutotinakekela. Ngiyakutsandza loko.

⁶⁷ Caphelani, khona-ke angakwenta kanjani uMuntfu webuNkulunkulu, Lebebacabanga kutsi kuyoba yiNkhosi leyayita, uMkhululi wa-Israyeli, kutsi lowoMuntfu, kutsi Atehlise, kuvumela beTive labangcolile baMshaye enhloko, futsi angasho lutfo kubo na? Akawakhombisanga ngani emandla aKhe na? Nkulunkulu unetikhatsi netindlela tekwenta tintfo. Badvonsa silevu saKhe, baMkhafulela ebusweni, inhlamba lenje pho. “Yenta lokutsite ngako; uyinkhosi.”

⁶⁸ Watsi, “Bengingacela Babe waMi, futsi BekayoNgitfumelela bolegiyoni labalishumi nakubili betiNgelosi, kodvwa uMbuso waMi awusiwo walelive.” Niyabona na? Watsi, “Anikucondzi.”

⁶⁹ “O,” batsi, “Susani lapha lehlilubuka lelinje.” Futsi baMphanyeka etulu lapho futsi baMbetsela, futsi Wafa, futsi baMngcwaba, futsi baMlahla, futsi baMvalela ethuneni.

⁷⁰ Manje, nikhuluma ngebantfu labajabhile kutsi badzingeke baphume futsi babukane nelive futsi, emvakwekuba sebaphumile emabandleni abo, bakholelwa kulolohlobo lwenkholo. Futsi baphuma emabandleni abo, base-ke badzingeka kutsi babuyele emuva futsi babukane nemabandla abo futsi, emvakwalentfo leyo lebebakholelwa kuyo, kubukeka ngatsi, kwakwehlulekile. Nako, ba. . . Kubonakala kwangatsi onkhe ematsemba abengasekho.

⁷¹ Yena kanye Lowo lebebacabanga kutsi kwakunguMprofethi webuNkulunkulu, noma, lo—loMesiya, Bekakadze ahlukunyetwe kabuhlungu embikwebantfu, futsi angenamandla kakhulu futsi angenakutisita. Ngesikhatsi Aphumele emkhatsini webantfu Wenta tonkhe tinhlobo tetibonakaliso, kodvwa ngesikhatsi Eme lapha ekutekweni kwelicala, Akazange ngisho atame kutivikela Yena lucobo, wavele wabayekela bonkhe baMshaya lapho, baMbeka esigcobeni yekushywa, batsatsa leto titilobho letinemafindvo layimfica, emabhola lamakhulu ensimbi ekugcineni kwesikhumba, base badzabula umhlane waKhe phansi ngato, umabamniketa lemivimba ngemuva emhlane; akazange sawuvule umlomo wakhe.

⁷² BaMenyusela egcumeni, futsi baMbetsela esiphambanweni, baMdvonsela etulu futsi baMhlalisa phansi, inyama idzabuka etandleni taKhe. Futsi Waze wamemeta kakhulu afuna sihawu. Kunjalo.

⁷³ Manje, ngena emcondweni webantfu: “Loko kwakungaba kanjani yiNdvodzana yaNkulunkulu, futsi kuvumela bantfu baMphatse, futsi baMbondze yonkh’indzawo, futsi bente loko kuYe na?” Niyabona, bangati kutsi imiBhalo sizatfu benta . . . bona . . . loko kwakungiko. Manje, sitobona emizuzwini lembalwa.

⁷⁴ Kulungile, bebatoMngcwaba, ngako, yebo-ke, liSabatha lase liphelile, lusuku lwekucala lweliviki luyafika, ngako bahlalela liSabatha. Phetro watfola emanethi akhe etinhlanti futsi bekabuyela emuva ngephandle kuyokwenta umsebeniti wakhe wetekusengiselana futsi, adweba. “Yebo-ke, ngiyacabanga bengineliphutsa empeleni. Mhlawumbe lowoMfo bekaluhlanya.”

⁷⁵ Sengiyambona Kleyophase nemngani wakhe atsi, “Yebo-ke, asichubekele emuva e-Emawuse; sekuphelile. LoMuntfu sibe nelitsemba lelingaka kutsi nguye sibili, weliciniso, uMuntfu webuNkulunkulu lotfunywe avela kuNkulunkulu, uMuntfu wangempela lonebuNkulunkulu, noko kufanele kutsi impela kwaku, mhlawumbe libandla lelikhulu lalicinisile: ‘Loko kwakukufundza ingcondvo; Bekafundza ingcondvo yabo.’” Niyabona na?

⁷⁶ Tidalwa letibantfu: “Mhlawumbe impela Bekangulokhonta imimoya yalabafile. Mhlawumbe Bekangulokhonta imimoya yalabafile nje, futsi kungalesosizatfu umhlaba unyakate netintfo, ngesikhatsi Afa etulu lapho. Mhlawumbe Bekanguloko nje umphristi latsi Bekangiko, Bhelzebule. Lonkhe libandla . . . Mhlawumbe loko bekuliciniso.”

⁷⁷ Ngako watsatsa umngani wakhe, watsi, “Asihambe emgwacweni sibuyele emuva manje, sibuyele e-Emawuse, siye ekhaya, futsi sitocala ibhizinisi yetfu yekubababati,” noma yini lebekungiko, “sibuyele siyocala kwakha,” noma yini lebeyokwenta. Bonkhe bangelimele tinhlitiyo, bahamba ngemgwaco, badzabukile, bangati kutsi iNkhosi Jesu lebusisiwe ivusiwe ngaloko kusa kweliPhasika, futsi yayiphila emkhatsini webantfu.

⁷⁸ Mnaketfu, indalo yalokumilako lokutitfombo akusho kuphela timbali netintfo; kuchaza kuvuka futsi, kulolodzaba. Amen. Ngesikhatsi nje sasentfwasahlobo, lapho timbali teliPhasika tichakaza, yonkhe intfo ibukeka kahle kakhulu, umfanekiso wemvelo impela; kuvuka kufanele kufike entfwasahlobo. Kungalesosizatfu kuvuka kusesikhatsini sasentfwasahlobo. Kuvuka kwayo yonkhe intfo, futsi impela iNkhosi yemvelo yavuka . . . uMdali wemvelo waviruswa kanye nako konkhe kuvuka kwemvelo.

⁷⁹ Futsi naba, endleleni yabo bawelela endzaweni yabo, bahamba ngemgwaco. Bengitovele nje . . . Ngitotsandza kubalalela, beningeke yini nine, umzuzu nje, nime ngalapho, nibone kutsi bebatsini na? Ngiva lomunye wabo atsi, “Yebo-

ke, Kleyophase, ucabangani ngako na? Ngijabhile. Yebo-ke, ngicabanga kutsi sitodzingeka nje sibukane nemshumayeli futsi, simtjele kutsi, 'Ngiyacabanga sasineli phutsa kuloMfo.' Hhe, ngiyakutondza kwenta loko; litsemba lami belakhiwe sibili kuYe."

⁸⁰ Futsi caphelani, ngesikhatsi basakhuluma ngaYe, bakhuluma ngaYe, Wabonakala. Leyo yindlela lenhle kuMtfola abesedvute nawe: khuluma ngaYe ngaso sonkhe sikhatsi. Amen. Gcina ingcogco yakho, hhayi kubani, noma, lapho umdlalo lolandzelako uta khona kumabonakudze, noma lobhayisikobho lolandzelako utokuta, noma ngubani lotoba ngumengameli lokhetsiwe: khuluma ngaJesu.

⁸¹ EmaKhristu akhuluma ngako konkhe kodvwa hhayi Khristu kuletinsuku leti. Baphume, sonkhe sikhatsi banesicuku sembhedvo nako konkhe labafuna kukhuluma ngako noma lokutsite, kodvwa bangakhulumi ngaKhristu. Khulumani ngaYe; Hlabelani ngaYe. Mtsandze; Mgcine enhlityweni yakho nengcondvo lusuku lonkhe nebusuku.

⁸² Davide watsi mayelana ne... uyobophela imitsetfo eminweni yakhe nasensikeni yembhedze, futsi ngako Uyoba sembikwakhe ngaso sonkhe sikhatsi. Ngaleyo ndlela: Mgcine embikwakho ngesikhumbuto, ngemcabango, ngendvumiso, nenkhulumo. Konkhe loko lokwentako gcina Khristu embikwakho. Nguleyondlela yekuMgcina edvute nawe.

⁸³ Ngesikhatsi basakhuluma ngaYe, Wabonakala kuleyo ndzawo, angatiwa kubo. Labanengi bebantfu lebeBamtsandza mbamba bebangati kutsi Bekavukile kulabafile. Futsi uma loko kuyi... uma loko kungesiwo umuzwa weliciniso welivi kusihlwa, angati kutsi kuyini. Labanengi bebantfu labatsandza mbamba iNkhosi Jesu bangeke bacondze kutsi Ilapha.

⁸⁴ Ukulesakhiwo njengamanje. Uyangena uyaphuma kubantfu, iNkhosi Jesu levukile. Kulukhuni kakhulu kubantfu kubona loko. Bukani, nine lenihleti ngalapha kuletitulo leti nemibhedze lemincane netintfo, uma bewungakubona loko, bewunge... futsi ukukholwe ngenhlityo yakho yonkhe, futsi wemukena Livi laKhe, bewuyophuma lapha kusihlwa uphelele, ungumuntfu lophilile. Yebo, ngoba Uvukile kulabafile.

⁸⁵ Caphelani, ahamba nabo, bebaMtsandza, futsi bebangakwati, bebangati kutsi bekanguYe. Tikhatsi letinengi Bekasolo ahambisana nawe ngco, futsi lapho mhlawumbe, ngesikhatsi nje sewutoba nengoti, kukhona lokwenteka; awati kutsi kwentekani. Kukhona lokwenteka; lowo kwakunguYe. Ngesikhatsi dokotela efika, watsi, "Loluswane, angiboni kutsi lungaphila kanjani." Futsi emvakwesikhashana, loluswane lwasindza; lowo kwakunguJesu. Unawe. O, kumangalisa kanjani pho.

⁸⁶ Lapha kadzeni, wesifazane lomncane lobeka... Ngiyakhumbula wahamba wayohlala entasi ngaphansi kwelibandla lami; uyakwenta manje, eJeffersonville. Bekasenzaweni yasesibhedlela, eWaverly Hills, futsi bamehlisela lapho, futsi batsi, “Dokotela utsite ufanele afe khona masinyane.” Bebatomnika, ngikholwa kutsi tinsuku letilishumi, emaviki lamabili kutsi aphile, sifo sesifuba sengati. Futsi ngehlela lapho kuyombona.

⁸⁷ Bangibitela entasi, cishe, sekucishe kube yiminyaka lesiphohlango leyendlulile noma lelishumi, ngaphambi nje kwekutsi ngite ePhoenix kwekucala. Futsi ngehlela lapho futsi ngangikhulekela lowesifazane. Bekanebantwana labancane cishe labasihlanu. Futsi ngangikhuleka naye ngalobo busuku, futsi ngisakhuleka ngase ngiyasukuma, ngambona, ngisho netinwele letipendwe taba mphunga. Beka...tinwele tatimnyama-sakubansundvu. Futsi ngambona anetinwele letimphunga. Bantwana bakhe bahamba bangena, bachawulana naye, iminyaka kamuva. Ngase ngitsi, “Dzadze, ISHO KANJE INKHOSI; utophila.”

⁸⁸ Wacala kulila. Watsi, “Mfundisi Branham, kukhona lokwentekile enhlityweni yami.” Watsi, “Ngi-ngiva nje kutsi ngitophila. Intfo letsite iyangelisa nje, ngitosindza.”

Ngatsi, “Unjalo, ngoba ngu ISHO KANJE INKHOSI.” Ngabuyela enhla, ngabatjela ebandleni.

⁸⁹ Bekunendvodza lebiyingumakhelwane eceleni kwami, indvodza lekahle, bekatsandza kwenta tintfo ngesikhumba. Empeleni, wangentela sikhwanyana, lengibe naso... bengiloku ngihamba naso iminyaka lelishumi, futsi wasenta ngesikhumba sendluzela lengatitfolela mine lucobo. Nginesitfombe selitabernakeli lami kuso, lingekhatsi, sinenhlangi *lapha* nenhloko yendluzele *lapha*. Ngako wangentela lesikhwanyana, futsi solo ngihamba naso njengesikhumbuto saloko, sikhatsi lesidze.

⁹⁰ Lophelele, umphikinkholo lophelele, sosayensi, lobekasebenta endzaweni leyincenye yahulumende. Bekangakholwa kutsi beyikhona intfo lekutsiwa nguNkulunkulu. Watsi, “Noma ngubani lobekakholwa kutsi loko uyahlanya.” Watsi, “Wena u...”

⁹¹ Ngi-ngingakucondza kalula, kutsi bantfu bangakutfolela kanjani loko emcondvweni wabo. Manje ekuseni, ngime ehhovisi lasomabhizinisi, lapha kulelidolobha, nalabanye bashumayeli, kutsi bakhuluma kanjani ngekutsi buMohamede, e-Africa, buyatsanyela. Bukani, bakaMohamedi labangemashumi lamabili nesihlanu kumKhristu munye, lowo ngumfutfo. Ngani na? BuMohamede buhhukwe ndzawonye, bunye lobubodvwa. Bakholwa kutsi iKhorani iphefumulelwe.

⁹² Tsine maKhristu, intfo yekucala, sehlukansiwe emkhatsini weKhatolika nePhrothestane. IKhatolika itsi, “LiBhayibheli liphefumulelwe, kodvwa libandla laseKhatolika lingetulu kweliBhayibheli.”

IPhrothestane yatsi, “Yebo-ke, liphefumulelwe kakhulu njengoba ngikholwa. Konkhe lokunye kwalo akukaphefumulelwa.”

⁹³ Baphikisana, balwa, baphikisana, behlukanisa, o, kuyintfo ledzabukisako. Ngijabula impela Nkulunkulu kutsi wangibamba ngaphambi kwekutsi libandla lingibambe (Kunjalo. Yebo, mnumzane.), kutsi Nkulunkulu wangibamba kucala, ngoba mhlawumbe bengiyoba ngulongakholwa, uma ngibona loko bantfu labatibita ngemaKhristu ne—nelibandla nakanjalonjalo, Futsi ngamunye ufuna tibawu letincane futsi konkhe kulomunye nalomunye, futsi behlukanisa, ngalokungakafaneleki, angenako kukholwa. Impela.

⁹⁴ Manje, lendvodza yayingumphikinkholo lophelele. Futsi lomunye watfola tindzaba ngelusuku lolulandzelako kutsi ngasho loko ngalwesifazane. Bengisengakacali kuphuma ngihambe ngibe netinkonzo. Bengikadze ngigadzile ngephandle letulu emalayinini futsi timphahla tami tatigugile. Ngagibela libhayisikili lami lelidzala futsi ngaya ngale kuyotsenga igrosa entasi esitolo, futsi ngadzingeka ngijike likona lapho lowo wesifazane bekhala khona, emabhilidi lamabili nje ngentasi kwalapho ngangikhona. Futsi naku kufika umphikinkholo ehla ngesitaladi. Futsi wakhuluma nami.

Ngatsi, “Sawubona ekuseni, mnumzane.”

Wase utsi, “Halo, mshumayeli.” Watsi, “Umzuzu nje, ngifuna kukhuluma nawe.” Watsi, “Awunamahloni ngawe na?”

Futsi ngatsi, “Ini?”

Watsi, “Kutjela lowomake lomncane lofako tatane ekhatsi lapho, kutsi bekatophila, kwakha labobantfu etulu ngaphansi kwelitsemba lemanga kanjalo.”

Ngatsi, “Yebo-ke, angikaze ngibakhele ngaphansi kwelitsemba lemanga.”

⁹⁵ Watsi, “Yebo-ke, uyafa.” Watsi, “Umyeni wakhe usebenta nami ngephandle lapho kuhulumende.” Futsi watsi, “Ungitjele kutsi ufikile ngalapha itolo ebusuku, futsi, noma, ebusuku bakantsanti kwabangulesosikhatsi, futsi wamkhulekela. Futsi yena... futsi wamtjela kutsi bekatowelulama futsi aphile aze abe nguwesifazane lomdzala.”

Ngatsi, “Kunjalo. Angizange sengikwente loko; Nkulunkulu wakwenta loko.”

Watsi, “Ngumbhedvo,” watsi, “lihlozo kuwe. Ufanele ube ngumnumzane lohloniphekile ngalokwenele kutsi ungabe

usakha bantfu ngaphansi kwetintfo letinjalo, emanga njengaloko.”

Ngatsi, “Loko akusiwo emanga.”

Watsi, “Susa lentfo lenjalo.” Wagucuka wase uyachubeka.

⁹⁶ Futsi ngacabanga, “Yebo-ke, kulungile.” Futsi ngachubeka, ngatsatsa igrosa yami, ngabuya. Ciske tinsuku letimbili noma letintsatfu emvakwaloko...Bekane mfati lomncane lotsandzekako bekalikholwa, futsi ngako ngi...umkami bekamati kahle kakhulu, watsi bekangudzadze lotsandzekako. Futsi bekawelibandla lemaKhristu. Ngako umkami wangitjela ngesikhatsi ngingena, watsi, “Yebo-ke, kutsi Nkkt. Andrews ugula kakhulu, Billy.” Watsi, “Ufanele uye ngale futsi umbone.”

⁹⁷ Ngatsi, “Kulungile.” Ngatsi, “Umyeni wakhe ngulowomphikinkholo,” ngatsi, “Ngi-ngifanele ngihambe kalula.” Ngako ngatsi, “Ngitakuya kuye ngimubute kutsi ngingamtfolela yini kwekukhanyisa nemalahle, futsi mhlawumbe utocela...mhlawumbe utongicela uma ngi... utofuna ngimkhulekele.”

Futsi ngako ngawelega ngale, ngase ngitsi, “Unjani, Mnumz. Andrews.”

Watsi, “Halo, mshumayeli.”

Ngase ngitsi, “Ngiyeva kutsi unemfati logulako.”

Watsi, “Yebo, nginaye, kodvwa nginadokotela lolungile kanye naye.”

⁹⁸ Ngatsi, “Yebo, mnumzane. Bengifuna nje kukubuta uMnumz. Andrews, njengoba sibomakhelwane lapha edvute kakhulu, kube bengingakusita kukungenisela emalahle noma ngikwentele umsebenti wekuya esitolo segrosa, noma yini, bengi-bengingakwentela kona.”

⁹⁹ Watsi, “Yebo-ke, yebo-ke, ngiyabonga kakhulu.” Kodvwa watsi, “Sinadokotela lolungile naye; yonkhe intfo itolunga.” Wangitjela kutsi dokotela bekangubani edolobheni.

Ngase ngitsi, “Uyindvodza lekahle.” Ngatsi, “Ngiyayitsandza kakhulu impela.”

“Ya, sisibambile simo,” watsi, “unesifo satfunjana,” futsi watsi, “kutolunga,” watsi, “uyakomisa kuphume; kutolunga.”

¹⁰⁰ Ngatsi, “Ngiyabonga, Mnumz. Andrews, ngetsembe kanjalo impela. Uma ngingaba noma nguluphi lusito kini, ngihlala umnyango lolandzelako, ningibite nje.” Wavala umnyango, wabuyela emuva, ngatsi akanaki.

¹⁰¹ Yebo-ke, ngakusasa dokotela weta, watsi, “Sitofanele simyise esibhedlela; uvuvuka kabi kabi kabi.” Watsi, “Sitodzingeka simyise esibhedlela futsi simhlandze.”

¹⁰² Ngako bamtsatsa bamkhiphela esibhedlela, futsi ngesikhatsi batsatsa luhlolo lwengati kuye, Batfola kutsi ute sifo satfunjana.

Ngako bamyisa eLouisville kusobuciko. Futsi bamutfolela sobuciko khona ngale, futsi sobuciko wamuhlola, futsi ngesikhatsi enta watsi, “Usemkhatsini wema-awa lamane nesitfupha kutsi aphile. Kukhona lihlwili lengati lelisedvute nenhlitiyo; nguloko lokuvuvukile.” Watsi, “Sewuhambile; nguloko kuphela.”

¹⁰³ Ngako umkami wangitjela ngekusa lokulandzelako watsi, “Nkkt. Andrews utokufa, Billy.” Watsi, “Ngisandza kuva kutsi unelihlwili lengati. Lonesi, lomunye wabonesi, umngani, washaya lucingo, watsi, ‘U—ulungiselela kufa,’ watsi, ‘sewuvele uculekile.’”

¹⁰⁴ Ngatsi, “Kubi kakhulu, Meda, ngiyakutondza kuva loko. Intfo tatane,” ngatsi, “sitovele simkhulekele nje.” Ngako sakhuleka, futsi ngachubeka ngacala kusebenta.

Futsi bekungatsi liyakhema litulu, futsi ngangiphuma ngiya emasimini. Intfo letsite yayisolo itsi, “Jika ubuyele emuva. Jika ubuyele emuva.”

¹⁰⁵ Ngako ngacabanga, “Yebo-ke, ngitojika ngibuyele emuva.” Ngako ngabuyela emuva, ngamemta ngajikela esimeni selitulu lesibi, ngako angikhonanga kusebenta, kwaloko nje, ngoba bengati kutsi iNkhosi yayifuna lokutsite. Futsi ngako, intfo yekucala niyati, ngahlala lapho, futsi ngihlakata sibhamu sami lesidzala, futsi ngisihlanta.

¹⁰⁶ Futsi intfo yekucala niyati, kuta ngalapha endlini, kuta uMnumz. Andrews, ahambahamba, sigcoko sakhe sehlelwa etindlebeni takhe, wanconcotsa emnyango, futsi watsi, “Nkkt. Branham,” watsi, “ngabe uMshumayeli Branham ukhona lapha na?”

Watsi, “Yebo, Mnumz. Andrews, ungangena na?” Ngako uyangena.

Ngatsi, “Halo, Mnumz. Andrews; titfolele situlo.” Ngachubeka nje ngasebenta sibhamu sami, niyati.

Futsi watsi, “Um, uh, Mshumayeli.”

Ngatsi, “Yebo, mnumzane.”

Watsi, “Umkami—umkami ugula impela. Uvile ngako na?”

¹⁰⁷ Ngatsi, “Yebo, ngeva kutsi utokufa, uMnumz. Andrews.” Ngatsi, “Kubi kakhulu.” Ngatsi, “Kusobala, unadokotela lokahle impela ngephandle lapho.” Ngase ngitsi, “Ngi—ngiyetsemba nje kutsi uchubeka kahle.” Ngachubeka nje. . .

Watsi, “Yebo-ke,” watsi, “sinadokotela longucwephesha; nikucondzile loko na?”

Ngatsi, “Yebo, ngakucondza kutsi unaye, Mnumz. Andrews, ngeva kutsi kwakulihlwili lengati lelisedvute nenhlitiyo.”

Watsi, “Yebo,” watsi, “kunjalo.” Watsi, “Hhe,” watsi, “usesimeni lesibi kabi.”

Ngatsi, “Yebo, mnumzane, loko impela kubi kakhulu.”

¹⁰⁸ Ngacabanga, “Akukufomise. Wangenta kwangifomisa, ngako manje asewufome sikhashana.” Ngako ngangisolo nje ngihlanta sibhamu sami, ngamyekela watsi kujuluka. Ngako ngangisolo ngihlobisa sibhamu sami, ngibuka kuso *kanjalo*. Sasesihlantekile, kodvwa nje ngangimfunu, ngitsatse sikhashanyana, ngako ngangisolo ngibuka ngako *kanjalo*.

Wase utsi, “Mshumayeli,” watsi, “uyati kutsini?”

Ngatsi, “Ini, Mnumz. Andrews?”

Watsi, “Angati noma bewungakhona yini kumsita kancanyana.”

Ngatsi, “Usho kutsini na?”

Watsi, “Uyati, um . . .”

Ngatsi, “Ucondze kutsi, mkhulekele na?”

Yatsi, “Yebo.”

¹⁰⁹ Ngatsi, “Bengicabanga kutsi awukakholelwa kulokunjalo.” Niyabona na? Ngatsi, “Bengicabanga kutsi ungitjele ngaphansi kweliviki lelendlulile, entasi lapho ekoneni, awuzange ngisho ukholwe kutsi kwakunaNkulunkulu.”

Watsi, “Yebo-ke,” watsi, “uyati . . .”

¹¹⁰ Ngacabanga, “Ya, uma sekufika sikhatsi, utokholwa. Kunjalo, kuyekele nje kusondzele ngalokwenele emnyango wakho lucobo kanye, utokukholwa.” Futsi ngatsi u . . . “Yebo-ke, kulungile, Mnumz. Andrews.”

Loko la . . . Watsi, “Unga—ungaphuma umkhulekele na?”

Ngatsi, “Ngifuna kukubuta lokutsite, Mnumz. Andrews.” Ngatsi, “Kungabanjani wena uguce kanye nami, futsi simkhulekele khona lapha.”

Wase utsi, “Yebo-ke,” watsi, “A—angati kutsi ngenteni.”

Ngatsi, “Uguce lapha nje; ngitokuyala.”

¹¹¹ Futsi ngako waguca phansi lapho. Ngatsi, “Manje, phakamisa tandla takho.” Futsi wa pha- . . . Ngatsi, “Intfo yekucala, kusuka phansi ekugcineni kwenhlitiyo yakho, utsi, ‘Nkulunkulu, hawukela mine soni.’” Ngako ngafuna kutsi akhuleke, futsi wacala kukhala, ngako, o, hhe, sasine . . .

¹¹² Watsi, wasukuma, wesula emehlo akhe; watsi, “Yebo-ke, mshumayeli, u—u—ucabanga kutsi manje utawusitwa na?” Ngatsi . . . Watsi, “Ungaphuma na?”

¹¹³ Ngase ngitsi, “Yebo, ngitophuma ngiyombona.” Ngako ngatsi kuMeda, “Gcoka libhantji lakho.” Saphumela lapho, futsi ngesikhatsi enta, akasatanga. Uvuvuke nje kuyofika emehlweni akhe, netindzebe takhe tijikile.

¹¹⁴ Ngako, lonesi lomncane, ngesikhatsi ngingena, watsi, “Wota, Mnaketfu Branham.” Wangitsatsa wangiyisa etulu lapho. Futsi ngaguca phansi, ngamkhulekela, ngabeka sandla sami etikwakhe, ngema lapho sikhashanyana.

Umkami wema lapho, futsi watsi, “Uyabona noma yini?”

Ngatsi, “Cha s’thandwa, angiboni.”

¹¹⁵ Saphuma sahamba, lentasi ngalapho bantfwana bebangakhona futsi ngabuka kuneliwadi lekubelekela, niyati, lapho bantfwana bonkhe balele khona. Bekakhuluma ngabo. Ngabuyela emuva kuNkkt. Andrews futsi; lapho nje ngingena emnyango, ngakubona. O, hhe, ngani, ngatsi, “S’thandwa, kutophela. Ungakhatsateki; Nkulunkulu uvile.”

Futsi ngaya ekhaya. UMnumz. Andrew weta ngalapha, watsi, “Ucabangani ngako, mshumayeli na?”

Ngatsi, “Utophila.”

Wacala kukhala, hhe. Futsi wamemeta kakhulu, “Utophila.”

¹¹⁶ Ngatsi, “Ungakhatsateki; Nkulunkulu sewuvele ushito ngembono lofanako watjela lowo wesifazane entasi lapho bekatophila, futsi manje usetulu, entasi lapho, lowesifazane,” ngatsi, “manje, Nkkt. Reece manje,” ngatsi, “manje, utophila naye.”

Wase utsi, “O, ngijabula kakhulu, mshumayeli.”

Emizuzwaneni lembalwa lucingo lwakhala, futsi wawela. Watsi, “Wota kumkakho kanye; uyafa.”

Ngako weta wangitjela, ngatsi, “Uyakukholwa lengikutjele kona na?”

Watsi, “Yebo-ke, mshumayeli, ngiyafuna,” watsi, “kodvwa bangitjela kutsi uyafa.”

Ngatsi, “A, loko akwenti nalomncane umehluko loko labakushoko.” Ngatsi, “Uma Nkulunkulu akhuluma noma yini, kutofanele kube ngaleyondlela nje.”

Ngako watsi...ngako intfo yekucala niyati, watsi, “O, ngingeke ngihambe ngiyokubona.”

Ngatsi, “Uyabona kutsini?” Ngatsi, “Usacabanga kutsi utokufa, akunjalo na?”

Watsi, “Ngineluvalo ngako konkhe.”

Ngacabanga, “Loko kuhle kuwe khona manje, uyabona, kujuluka kahle.”

¹¹⁷ Ngako ngakuyekela kwendlula; futsi intfo yekucala leniyatiko, kwafika lolunye lucingo; bambita ngale kwesitaladi. Naku awela ayakhona, waphindze wabuya. Wase utsi-ke, “Ngifanele ngiye esibhedlela khona masinyane.” Ngako waphuma waya esibhedlela.

Futsi ngi...Meda watsi, “Ucabangani ngako na?”

118 Ngatsi, “Ngani, ungakhatsateki ngako. Nkulunkulu sewuvele ushito njalo; loko kuyakucatulula.” Ngatsi, “Uma lowo wesifazane angangibhadali iphayi yemahhabhula etinsukwini letintsatfu kusukela manje, futsi ngitobe ngihleti kulelovulande futsi ngiyidla, khona-ke ngabe ngingumprofethi wemanga.” Kunjalo. Bekakwati kubhaka lamnandzi futsi. Ngako nga—ngakwati; ngako ngamtjela..ngabatjela khona lapho esibhedlela, ngatjela nesi loko. Ngatsi, “Utangibhakela iphayi etinsukwini letintsatfu kusukela manje. Uma loko kungenjalo, khona-ke ngito—ngitohamba ngiphume kulenkonzozo.” Kunjalo. Ngatsi, “Ngoba ngekwelucobo kuliciniso.”

119 Futsi niyati, wabuya ngesheya kwensimi emizuzwaneni lembalwa, nemafinyela aphuma emakhaleni akhe, futsi abezuba futsi agecumagecuma *kanjalo*. Watsi, “Mshumayeli, mshumayeli, uyacagela kutsi kwentekeni.” Watsi, “Ngiye lapho kuyombona, futsi ngesikhatsi ngifika lapho,” watsi, “*intfo letsite* yase ichachekile,” watsi, “onkhe emanti sekaphumile kuye, futsi bekahleti embhedzeni, watsi ulambile. Ngase ngibita nesi.” Futsi watsi, “Bamuletsela sitjulo, wase utsi, “Tsatsani letintfo leyo niphume nako; Mine ngifuna emaviyena nelikhabishi lelimunyu.” 0Watsi, “Uphile saka nje futsi ukahle.” Uphilile namuhla. NaNkulunkulu waseZulwini, Lowabuka phansi. . .

120 Cishe evikini kamuva wangentela lesosikhwanyana lesengisitfwele kusukela ekhikhini lami, emhlabeni jikelele. Kunjalo; lelo liciniso; Nkulunkulu eZulwini uyakwati. Uyaphila kusihlwa, ngani na? Ngoba Jesu uyaphila, uyaphila naye. Nkulunkulu washo njalo. Kunjalo.

121 Jesu, ngesikhatsi Akhuluma nabo, acala kwembula kubo. . . Caphelani, yona kanye lentfo. . .Batsi. . .Watsi, “Udzabukiswe yini?” EmaKhristu akafaneli adzabuke; afanele ajabule, ajabule sibili, injabulo. Watsi, “Udzabukiswe yini kangaka na?”

122 U. . .batsi, “Ngabe Usihambi nje, futsi akati kutsi Jesu waseNazaretha, umProfethi, kutsi simbheke atsatse sihlalo sebukhosi saDavide. . .?” Watsi, “Sonkhe besinekukholwa kuYe. Wente tibonakaliso netimanga letinkhulu embikwetu, futsi Bekangumprofethi lomkhulu kanjani pho. Base-ke bayaMkhulula. . .bantfu baMnikela kuPilatu, futsi baMbetsela, baMngcwaba.” Futsi watsi, “Lolu lusuku lwesitsatfu kusukela loko kwenteka.” Watsi, “Labanye besifazane betfu belicembu letfu benyukele ethuneni, mhlawumbe kuyobeka timbali etikwalo, noma yini lenye,” futsi watsi, “batsi lithuna lalingenalutfo; futsi babona umbono lowabatjela kutsi Wavuswa kulabafile.” Futsi watsi, “Yebo-ke khona-ke, kusobala sikholwa kutsi leyo kwakuyindzaba lebuwula.” Wase utsi, “Khona-ke,” watsi, “lomunye futsi bekakanye nelicembu letfu, washo kutsi ubone lokutsite ngako.”

123 Futsi wachubeka, futsi Watsi, Wacala. . .Bukisisani, Jesu

akazange acale kuphikisana nabo noma akhuluma. Watsi... Bukisisani kutsi Wentani: waya ngco eVini. Nguloko-ke. Mnaketfu, Livi laNkulunkulu: loko tisekelo nesisekelo. Ngoba yonkhe insindziso nekuphilisa, kubekwe eVini, hhayi imizwa yakho, hhayi loko locabangako ngako, kodvwa loko Nkulunkulu lakushito ngako. Amen. O, ngiyafisa ngatsi ngabe nginesipeneti, lesi lengingakhona kufasa ngaso enhlityweni yakho, lapho khona ingeke isuke.

¹²⁴ Namuhla, bengifundza indzawo lencane yemBhalo, Joweli... Amose 8:11, lapho Latsi, “Kuyobakhona indlala, kungabi nesinkhwa, noma, kwesinkhwa nemanti, kodvwa yekuva Livi laNkulunkulu; labo bantfu bayawusuka elwandle baye elwandle, kusuka emphumalanga kuya enshonalanga, kuya nekubuya, yonkhinzawo, bafuna i... ngeLivi laNkulunkulu futsi behluleke kulitfola.” Uma loko kungasilungeli lesive lesi kulesikhatsi lesi, angati kutsi sifanelana kuphi. Kunjalo. Asidzingi sinkhwa; sinencumbi yaso. Sinencumbi yekutsi sidle, timphahla letinenginengi kutsi sitigcoke, emakhaya lamahle kutsi sihlale kuwo, nayoyonkhe intfo; kodvwa kunendlala yekuva Livi laNkulunkulu. Indvodza ayati kutsi ifanele ikholwe ini. Kunjalo.

¹²⁵ Nonkhe nididekile; lomunye usho *loku*, nalomunye asho *lokwa*, nalomunye asho *loku*, nalomunye asho lenye intfo. Wesekela imicabango yakho ku ISHO KANJE INKHOSI. Nkulunkulu utokucinisa.

¹²⁶ Jesu wahamba wacondza ngco eVini wase ucala kutsela Livi ekhatsi; watsi, “Tiwula nalenilibele enhlityweni, kutsi ningacondzi.” Wabuyela emuva eThestamentini leLidzala futsi wacala kufakazela kutsi Khristu ufanele ahlupheke kanjani futsi avuse ngelusuku lwesitsatfu.

¹²⁷ Ngako befika endzaweni lencane lapho bebaya khona, ngako bahamba bangena esitolo lotsenga udlele kuso. Ngako Wenta kwangatsi Bekatochubeka. Nike naba nesikhatsi...? Mhlawumbe lendvodza tatane ilele lapha iphatsekile kuloluhlaka lwembhedze, Wentiwe njengoba Atowendlula ngakuwe; Angeke akwente. Niyabona na? Mmemeni angene.

¹²⁸ Mhlawumbe lendvodza tatane ihleti lapha nge—ngelubhoko, lendvodza ihleti esitulweni semasondvo; Angahle ente njengoba Atowendlula ngakuwe kusihlwa, kodvwa Angeke akwente. Mmemeleni nje kutsi ete kini, nibone kutsi kwentekani. Mmemeni nje Yena angene.

¹²⁹ Batsi, “O, ngena; siyatsandza nje kuva Wena ufundzisa Livi. Seva bonkhe baFarisi nakanjalonjalo, kodvwa kwakukhona lokutsite mayelana nekufundzisa kwaKho lokwehlukile. Ngena; asi... usifundzise kakhudlwana.” Ngako bangena. Futsi nasebangekhatsi kwemnyango, mhlawumbe indlwana lencane

letfobekile, akunandzaba kutsi kwakutfobeke kanjani, kodvwa akukaze kutfobe kakhulu kuYe kutsi angene kuko.

¹³⁰ Akunandzaba kutsi uphuye kangakanani, umubi kangakanani, awumubi kangako kodvwa loko Jesu utawufika uma umumemile. Akunandzaba kutsi wone kangakanani, kutsi wenteni, nje uMnika simemo, Utongena ngco futsi ente kuhlala kwaKhe. Akutsandzeki yini loko na?

¹³¹ Kulungile, baMmema wangena; futsi kanye ekhatsi, iminyango ivalwe emvakwaKhe, Uyovala lonkhe live ngephandle. Manje, uma nje ningulongekile kancane kusihlwa, ngeBukhona beNkhosi, uma umhlangano uchubeka, niMmema enhlitiyweni yenu, bese-ke nivala umnyango nako konkhe kungakholwa kwenu kungephandle. Nibone kutsi Akatenteli yini Yena lucobo atiwe kini.

¹³² Kanye ekhatsi lapho, bahlala phansi etafuleni, loseva kudla mhlawumbe uyefika, futsi ba-oda kudla kwabo kwakusihlwa. Futsi basalibeka etafuleni, akungabateki inhlitiyo yaKhe ishaya, bababuka, nabo baMbuka, U...Abakwatanga. Ngani liBhayibheli latsi emehlo abo avalekile; aba—abakucondzanga. Bebahleti naYe ngco, bahamba naYe ngco, bakhuluma naYe ngco, lapha adla naYe, futsi bekangati kutsi BekanguBani.

¹³³ Futsi mngani, loko kuliciniso impela nje njengoba kungaba njalo namuhla. Loko kuliciniso impela njengoba ngime langembali kutsi Jesu Khristu lovukile ukhona lapha kulesakhiwo, ngikhuluma kubantfu ngamunye khona manje, uma kuphela beningacondza kutsi lelo liPhimbo laKhe. Ngikhulekela kutsi Utotenta Yena lucobo abonakaliswe emvakwesikhashana, futsi afakaze kini kutsi Ulapha kulesakhiwo.

¹³⁴ Jesu akafi, Uvukile kulabafile. Futsi Ulapha emhlabeni, achubeka nenkonzo Lebeke...ngesikhatsi Alapha emhlabeni ngesimo semtimba. Wetfwalwa wadzabula etidalweni letibantfu njengoba Etsembisa kutsi Uyokwenta. “Tona kanye letintfo leNgitentako, nani nitotenta.” Kusindzisa, kwenta intsandvo ya Ba-...Babe, nguloko Lakutele. Futsi Ulapha kusihlwa.

¹³⁵ Futsi ngesikhatsi Analabo bafundzi ekhatsi lapho, bahlala etafuleni, Wababuka, Wacabanga, “Yebo-ke, niNgivile ngifundzisa liVangeli manje. Ningivile ngishumayela namuhla, ngako ngikholwa kutsi ngitonatisa nje kutsi NginguYe sibili.” Ngako Wabutsa sinkhwa lesitsite, futsi Wavele wakwenta nje kwehluka kancane kuloko labanye bantfu labakwenta, ngako bacondza kutsi kwakunguYe. Nemehlo abo avuleka, futsi bacondza, futsi Wanyamalala emehlweni abo.

¹³⁶ Hhe, bebaneluhambo lweliSabatha, bawelela lapho, kodvwa bona impela babuya babhampa, netinhloko tilula, bazuba futsi bagcumagcuma badvumisa iNkhosi. Bebati kutsi Bekavukile kulabafile. Wabuyela emuva...ababuyelanga

emuva kuyophikisana nenkholo yabo, manje; babuyela emuva nentfo yinye enhlityweni yabo: Jesu uvukile kulabafile.

¹³⁷ Nguleyontfo kusihlwa, hhayi kuphikisana netinkhola, kuphikisana netigaba letehlukene, baphikisana ngelihlelo lelibandla lelehlukile, baphikisana ngesive lesehlukile, loko live lelidzinga kukwati kusihlwa: Jesu uvukile kulabafile, futsi Uphila emkhatsini webantfu. Amen. Ningaphikisani ngekukhomba *loku*, futsi nijube *loku*, futsi nihambise *loku*, *naloku* lokuphefumulelwe; kukhohlwe nje, futsi nibuke kuYe, futsi ukholwe kutsi Wavuka kulabafile, futsi Utotibonakalisa Yena lucobo kuwe. Amen. Kulula kanjalo nje.

Wena utsi, “Yebo-ke, uma iNgelosi yayishumayela kutsi. . .” Nkulunkulu akagcobanga tiNgelosi kutsi tishumayele liVangeli. Wagcoba bantfu kutsi bashumayele liVangeli.

¹³⁸ Akazange atsi etiNgelosini, “Ngitawuba nani nakini.” Watsi kubantfu, “Ngitawuba nani nakini.” Akazange atsi etiNgelosini, “Letintfo leNgitentako, niyotenta nani.” Watsi kubantfu, “Letintfo leNgitentako, niyotenta nani.”

¹³⁹ LiVangeli lita ngekushumayela kweLivi. Nkulunkulu Uyatibonakalisa ngetidalwa letibantfu. Amen. Emehlo kuphela Nkulunkulu lanawo emhlabeni kusihlwa ami ne akho, tandla kuphela Lanato tandla tetfu: Nkulunkulu asebenta kubantfu baKhe; Nkulunkulu usendalweni yonkhe; Nkulunkulu useVini laKhe; Nkulunkulu useNdvodzaneni yaKhe; Nkulunkulu ukubantfu baKhe.

¹⁴⁰ Nkulunkulu ulapha manje, uvukile, busuku nebusuku atifakazela Yena lucobo aphila emkhatsini wetfu, baletsa toni, toni letifile, tetive, tijutjiwe kuNkulunkulu, tibangenisa ekucondzeni Nkulunkulu, basindzisa umphefumulo wabo, abagcwalisa ngaMoya loyiNgcwele, aphilisa labagulako, aniketa kubona timphumphutse.

¹⁴¹ Phaphamani, bantfu. Ningatfwalwa cishe ngawo wonkhe umoya wemfundziso, utsi, “Tinsuku temimangaliso selwendlulile, naletintfo leti titalomunye umnyaka.” Unganyakatiswa; kholwa yiNkhosi Jesu levukile. Loko kwakukufundzisa kwabo emuva lapho ngesikhatsi Akhuliswa futsi. . .ngaloko kusa kweliPhasika. Kodvwa Bekaphila, futsi Ulapha kusihlwa. Ulapha; ungalokotsi ukukhohlwe loko.

¹⁴² Uma ungakaze uyikhumbule intfo lengake ngayisho kuwe, ungikhumbule ngaloku: kutsi Jesu Khristu iNdvodzana yaNkulunkulu wavuka kulabafile futsi uyaphila namuhla emkhatsini webantfu, utingela toni, uphilisa labagulako nalabacindzetelekile. Uyafana ngayo yonkhe indlela lebekavele Angiyo futsi uyosolo anjalo; longuye itolo, namuhla, naphakadze, iNkhosi Jesu, ifuna toni letilahlekile.

¹⁴³ Ulahlekile na? Uma usindzisiwe, kuyamangalisa. Kodvwa uma ulahlekile, Nkulunkulu unekulungiselela kukusindzisa

ngako. Intfo lembi kunato tonkhe lengingacabanga ngayo ngumuntu lotsite lolahlekile. Ngekuba ngu—ngumtingeli, ngingena etintsabeni . . .

¹⁴⁴ Umzuzu nje ngaphambi kwekuvala manje, sitobese-ke sesicala kukhulekela labagulako, emzuzwini nje. Ngiva uMoya loyiNgcwele utongenta ngibite bantfu etulu lapha, ngibakhulekele.

¹⁴⁵ Manje, ngangilahlekile kanye emahlatsini. Ngenyukela edvute nemncele waseCanada, lapho ngangiyoba khona. BeNgcabanga kutsi ngikahle kakhulu njengendvodza yelihlatsi kutsi ngingake ngilahleke. Futsi uma utsembela kuwe lucobo, ya, ngulapho la ulahleka khona; ngulapho la ulahlekile khona. Ngulapho la Adamu alahleka khona, ngesikhatsi etela yena lucobo kwenta licembe lemkiwa kutsi atimbonye ngalo. Niyabona na? Bekafanele ete ngekutibonga ngengati lecitsiwe.

¹⁴⁶ Futsi uma ucabanga, “O, ngiya esontfweni; ngilunge njengoba nawe unjalo, mshumayeli.” Impela unjalo, kodvwa ulunge yini njengoba Nkulunkulu afuna wena kutsi ube njalo na? Awukalungi kwekucala nje, futsi angikalungi kwekucala nje. Buhle kuphela lobukitsi nguloko Nkulunkulu lasentela kona ngaJesu Khristu. Kunjalo. Yebo, mnumzane. Sonkhe sitoni, kodvwa indlela kuphela lesingasindziswa ngayo kungekwemukela iNkhosi Jesu nekucolelwa kwaKhe lokukhulekile.

¹⁴⁷ Manje, bengilahleke ngalokuphelele. Ngitjele umkami kutsi ngitobuya. Ngamtsatsa; Billy bekaseluswane loluncane nje, umfo lomncanyana lotsi akabe neminyaka lemitsatfu, iminyaka lemine budzala, ngikholwa kutsi iminyaka lesihlanu budzala. Futsi sasisenhloko ye-Adirondack, edvute nemncele waseCanada. Futsi sashayela senyuka cishe ngemashumi lamabili nesihlanu, emamayela langemashumi lamatsatfu senyuka ngemgwaco welugodvo loludzala *kanjalo*, lapho bebakadze bajube khona, bacoba tigidvo. Futsi sita ekhempini yelipulazi letinkhomo. Ngangitingela ekhatsi lapho iminyaka.

¹⁴⁸ Ngatjela umkami kutsi bengitotingela, futsi ngatsi, “Ngiya entasi lapha kuyotingela tindluzele, futsi ngitotsatsa indluzele, ngibuye; ngitobuya emini.”

¹⁴⁹ Watsi, “Ngitobe ngikulindzele.” Kubandza ngalobo busuku; sadzingeka sitsatse Billy lomncane futsi sambeka emkhatsini wetfu, simvimbele kutsi angangeni ekubulaweni ngemakhata; Lweti inyanga lebandzako nemagala omiswa makhata, ahohloka etihlahleni. Sabanendzawo lencane, lenye yencenye yalendlu yayikhiyiwe. INtsaba iHurricane, umbhoshongo bewuhleti etulu lapho, futsi sasitobuyela emuva le ngale kulenye incenye yelive kuyotingela.

¹⁵⁰ Ngako bekatovula indlwana yetingodvo, futsi bekangangena lapho, yena naBilly bahlala, sisatsatsa luhambo futsi sahamba;

ngako, yena asengumfanyana nje, kuphela, cobo lwakhe, cishe emashumi lamabili nakunye, iminyaka lengemashumi lamabili nakubili budzala. Futsi ngako, ngalobo busuku—ngalobo busuku sicishe somiswa makhata. Ngako, wakha umlilo lomncane futsi wenta kuncika kancane, futsi ngako-ke ngekusa lokulandzelako ngacala kuphuma kutsi ngitfole indluzele, ngoba yayifanele ifike ngalolosuku.

¹⁵¹ Futsi ngako, ngamtjela kutsi ngitobuya emini. Futsi ngehlela ngesheya kweligncuma ngendlula emazubela. Ngabuya ngenyuka ngemngcengcema, futsi nga—ngabona kati wesiganga ajuba, futsi ngangingakhoni kusondzela ngalokwenele kulo kutsi ngilidubule ngako ngachubeka ngenyukela ngale kweligncuma. Ngase ngiyahamba ngemzila ngenyuka ngaseceleni futsi ngangela kulelikhulu lihlatsi lelingenalutfo. Futsi kwakungekho lutfo ekhatsi lapho; Ngabuya, ngehlela ngasetichwagani, labakubita ngekutsi tichwaga: lihlatsi lelikhulukati ekhatsi emamayela emvakwe mamayela, onkhe emahlatsi labekile, njenga, lapha ekhatsi, kulukhuni.

¹⁵² Ngako ngafika entasi le eceleni, ngase ngibona indluzele ngale, umfo lomkhulukati, ngase ngidubula indluzele. Ngesikhatsi sengicedzile ngalapho, nga—ngatsi, “Yebo-ke manje, buka lapha, sekusemvakwensimbi yelishumi nakubili nco, ngako ngifanele ngisheshise.” Futsi ngabuyela emuva, ngacala kubuyela emuva *ngalapha*. Futsi nga... Kwefika, si—siphepho sasehla, inkhungu. Uma kuba nenkhungu emahlatsini, noma ngumuphi umtingeli uyati kutsi leso sikhatsi lesiyingoti. Kulukhuni kutsi usibone sandla sakho embikwakho.

¹⁵³ Yebo-ke, ngacala kuhamba. Ngatsi, “Ngifanele ngisheshise.” Futsi ngatungeleta; ngachubeka nekuhamba, ngihamba, ngihamba, ngihamba. Ngacabanga, “Yebo-ke hhe, ngijikephi na?” Futsi intfo yekucala niyati, kwenteka ngema, bukani, ngacabanga, “Yebo-ke ngiyibonile lendzawo ndzawanatsite.” Ngabuka etulu, futsi nako kulenga indluzele yami. Um-hum. Yebo-ke, bengati kutsi ngangiyohambahamba ndzawanatsite. Ngako ngatsi, “Manje, ngifanele ngihambe ngendlela yinye letsite.” Ngaphindze ngahamba futsi, ngabuya endzaweni katsatfu, khona ngco.

¹⁵⁴ Manje, liNdiya libita loko ngekutsi “kuhamba kwekufa,” niyati. Ngako nguloko longiko; uhamba esiyingilitini. Futsi bengikwati loko, kodvwa ngangitophuma kanjani na?

¹⁵⁵ Futsi manje, lesiphepho sasiphansi ngco, sivunguta esicongweni setihlahla, inkhungu igucuka nje. Futsi ngacabanga, “Manje, intfo levakalako kuyenta...” Ngangiyohamba ngingene kulenye indzawo, e—emgedzeni ndzawanatsite futsi ngicambalale kute kuphele siphepho, kwase-ke kukhuphukela endzaweni lephakeme, futsi ngibone lapho bengikhona, futsi ngachubeka. Kodvwa nginemkami

neluswane enhla lapho, belungoma makhata lufe futsi lufe ngalobo busuku. Bebangakaze babesemahlatsini emphilweni yabo. Bebangati kutsi banakekelwa kanjani, futsi bebatfuse imphosakufa nakanjani. Yebo-ke, bengati kutsi bobabili bebatokufa ngalobo busuku; ngadzingeka ngibatfole. Futsi kutivela lokunje pho, o, hhe, luswane nemkami kutsi bafe emahlatsini ngalobo busuku.

¹⁵⁶ Futsi, kodywa ngacabanga kutsi bengilunge kakhulu kutsi ngike ngilahleke emahlatsini. Ngako nga—ngahambahamba; ngacabanga—ngacabanga, “Yebo-ke manje, lapha ngifanele ngihambe ngendlela yinye.” Ngacabanga, “Lapho ngisakhuphuka intsaba, umoya wawubhekene nami ebusweni. Ngite ngalendlela *lena*, ngako ngitakujikijela ngalendlela *lena*.” Ngacabanga, “Manje, siphepho siyeta, sichamuka ngakuphi na?”

¹⁵⁷ Manje imimoya besigucukile, futsi etihoshini nasematsafeni, kutawuhhusha noma kukuyiphi indlela, utawuhhusha *kulena* indlela sikhashana, futsi ke uhhusha kulendlela *lena* sikhashana. Futsi o, futsi kwakungemafu, nenkhungu ilenga; kunebulembu totimbili tinhlangotsi tesihlahla kwehla kuya entasi nendzawo, ngako kute emhlabeni lebengingakhona kukutfole kamaka phansi. Ligcolo (phansi ekhatsi lapho, kusobala umoya awufiki entasi ekhatsi lapho njengoba wenta esiphepheni selichwa) nhlangotsi totimbili wawuminyetelene; ngako kwakute emhlabeni lebengike ngikutfole kutsi ngiphume mine lucobo lamahlatsini.

¹⁵⁸ Ngako, ngatsi, “Yebo-ke...” Nga—ngatfole...ngacala kuba neluvalo. Futsi noma ngubani uyati kutsi kwentekani, bese-ke utsatsa kushisa, futsi kusekhatsi kwekutsi uyatibulala noma ufe. Ngako, ngatsi, “O, hhe.” Ngacabanga, “Ngifanele ngiphume lapha; ngine...” O, Ngatsi...ngahlala phansi umzuzu, Ngatsi...ngatishaya kulesinye sihlatsi, Ngatsi, “Buka lapha, William Branham, awukalahleki. Yini indzaba ngawe, mfana na? Uyati kutsi ungaphuma kanjani lapha.” Bengikhohlisa mine lucobo.

¹⁵⁹ Ngangilahlekile, impela ngangilahlekile. Ngatsi, “Ngani, ukahle kakhulu emahlatsini kutsi uke ulahleke. Nkhosiyami, angacabangani mkhulu wakho ngawe, kukubona uhleti lapha utiphatsisa kwaloku na? Awusukumi ngani kusuka lapha.” Ngasukuma futsi ngahamba ngachubeka kancanyana, futsi ngangisolo ngilahlekile, nguloko kuphela. Ngase ngitsi, “Yebo-ke, kufanele ngente...Ngifanele ngiphume lapha ngandlela tsite.” Ngako ngatsi, “Ngitokwenta titebhisi leticondzile ngo *ngalapha*.” Ngase ngitsi, “Anginakweduka nhlobo. Ngihamba ngicondza ngo *ngalapha*, futsi ngiyati ngitophuma ngo ngicondze eHurricane Mountain. Kube kuphela bengingabona iHurricane Mountain, yebo-ke, bengiyokwati lapho umbhoshongo wawukhona, futsi

bengingehla ngisuka lapho. Angati noma ngisemphumalanga yako, noma enshonalanga yako, noma ngikuphi.”

¹⁶⁰ Ngako inkhangu ihhusha nje, tingodvo tifahlaka, ngako ngatsi, “Naku ngihamba, khona ngalapha.” Ngase ngicala kuhamba, nginyatsela. Intfo letsite iyangitjela, eceleni nje kwendlebe yami, yatsi, “NgiluSito impela ngesikhatsi sekuhlupheka.” Ngangisololo ngichubeka nje. “NgiyiNkhosi; NgiluSito impela esikhatsini sekuhlupheka.”

¹⁶¹ Ngacabanga, “Buka lapha, ngi—ngiyati ngiyaphuma, manje. Kukhona lokungahambi kahle kimi. Niyabona na?” Ngatsi, “Ngiva emaphimbo. Ngi...Kukhona—kukhona lokungalungi kimi.” Ngatsi, “Buka lapha, ticondzise, mfana, yini indzaba ngawe na? Ufanele uchubeke. Awukalahleki. Wati kahle kamhlophe kutsi ukuphi, manje chubeka.” Futsi ngacabanga, ngabuka phansi *lapha*; kwase kuvele kugabence insimbi yesine ntsambama. Ngacabanga, “O, hhe, bengifanele ngibe lapho emini. Sewunemalumbo ekumemeta, manje.” Ngoba bekati... Lowo mntfwanyana, emahlatsini, bekangakaze abe semahlatsini emphilweni yakhe, loloswane loluncane etulu lapho, bekangeke akwati ngisho nekubasa umlilo, akati lutfo.

¹⁶² Ngako, bese-ke batokwesaba ngephandle kanjalo, be—besaba tilwane tasendle, futsi, kwakungesilutfo lokwakungabalimata, kusobala, kodvwa beba—bebasaba. Futsi ngako ngachubeka nje nekuhamba, futsi ngangisololo ngiva iNtfo letsite itsi, “NgiluSito impela ngesikhatsi sekuhlupheka. Impela i... NgiyiNkhosi. NgiLusito sibili esikhatsini sekuhlupheka.”

¹⁶³ Ngema futsi ngacabanga, “Angati noma loko kungaba Nguye yini akhuluma na?” Ngatsi, “Ngabe ngingumuntfu lowenele kuvuma kutsi ngilahlekile na? Ngabe ngingumuntfu lowenele kuvuma kutsi ngilahlekile na?” Ngakhumula sigcoko sami, ngase ngisibeka phansi, ngatsi, “Nkulunkulu lotsandzekako, ngilahlekile. Ngilahlekile; angati kutsi ngikuphi. Angati kutsi ngingaphuma kanjani lapha.” Ngaguca phansi esigcokweni sami, ngase ngibeka sibhamu sami ngasesihlahleni.

¹⁶⁴ Ngatsi, “Babe, ngilahleke ngalokuphelele, ngi... ngekutivela kutsi ngingatigcina mine cobolwami, ngi—ngifanele kufa. Kodvwa, Nkhosi, hawukela umkami lomncane tatane neluswane ngephandle lapho. Batokufa nabo. Bafanele kuphila, futsi angikafaneleki. Kodvwa ngi, Nkhosi, ngilahlekile futsi Ungangisita ngenca yabo na?”

¹⁶⁵ Ngatsi, “Angati kutsi ngenteni. Uma lowo kunguWe lokhulumako, utsi UluSito lwamanje ngesikhatsi sekuhlupheka, Bani yiNkhombandlela yami manje. Ngikhiphe Wena. Kute tibonakaliso temvelo letingitungeletile. Kodvwa ngilahlekile. Ungangisita yini Wena?”

¹⁶⁶ Ngasukuma, ngesula emehlo ami, futsi ngacabanga, “Yebo-ke, Nkulunkulu, Wena ngicondzise. Naku ngihamba, angati

kutsi ngiya ngakuphi, kodvwa ngitohamba. Ngikholwa kutsi ngichamuke *nga* lendlela.” Ngatsi, “Ngiyahamba, manje lowo ngumbono wami, ngihamba *ngalendlela*.” Ngase ngibeka sigcoko sami phansi, ngatsatsa sibhamu sami, ngacala ngasuka ngahamba ngashona *ngalapha*.

¹⁶⁷ Manje, ngalokucinisile impela nje njengoba ngime langembali kusihlwa, leliBhayibheli, Ngive uMuntfu lotsite abeka sandla saBo ehlonbe lami. Futsi ngagucuka kutsi ngibone kutsi Kwakungubani, futsi lapho nje ngigucuka, inkhungu yacheketeka, emuva *ngalendlela*. Futsi ngibone umbhoshongo eNtsabeni iHurricane, emuva *ngalapha*.

¹⁶⁸ Ngajikela *ngalapha* ngalokukhulu kushesha futsi ngabukana nami, ngakhumula sigcoko sami, ngasilahla phansi sibhamu sami, ngaphakamisa tandla tami. Ngatsi, “O Nkulunkulu, o, ngikutsakasela kanjani loku. Nkhosi, bengihamba ngiyongena ngco eCanada. Ngangiyobe... Ngangingayuze ngiphume kuko.” Ngatsi, “Nkhosi lowo kwakungumbono wami.”

Futsi ngaletinye tikhatsi, utsatsa umbono wakho, utohamba kabi ngaso sonkhe sikhatsi. Khuleka futsi ucele Nkulunkulu kutsi akenteni.

¹⁶⁹ Futsi ngabuka ngakuloko; ngacabanga, “Ngifanele ngigcine buso bami bubheke ngco endleleni.” Manje, inkhungu yabuye yasibekela futsi. Yavele yavuleka emuva ngalokwenele kutsi ngibone kutsi i... Bengati kutsi uma ngingake ngikhuphukele kulowombhoshongo noma ngiwelele kulelo layini ngesheya kwentsaba... .

¹⁷⁰ Ngasita umphatsi welipulazi enyusa lelo layini lwelucingo leligijima lehlela enkambu lapho umkakhe ahleli khona ngesikhatsi sasehlobo. Futsi bengati uma ngingake ngifike kuloko, bengingalibamba lelo layini, noma ngabe belidvuma kabi kangakanani, bengiyoyitfolo indlela leya emndenini wami. Futsi nga... ngiseme lapho ngibuka *ngalapho*, Intfo letsite yefika kimi, yatsi, “Yebo, wawulahlekile futsi kabi kakhulu kunaloku. Kodvwa nje gcina emehlo akho eKhalvari.”

¹⁷¹ Ngacala *kanjalo*, ngihamba, ngihamba. Angikhonanga kugega; angikhonanga kuhambahamba; bekuyongilahla endleleni yami—yami. Ngase ngicishe, lokungenani emamayela lasihlanu kusuka kuko futsi kwase kuba mnyama ngaso lesosikhatsi. Futsi ngahamba ngadzabula etihlahleni, netindluzele tagcuma embikwami. Ngangiwa ngikhube imilente yami yonkhe indzawo. Kumnyama kakhulu, futsi ngitihudvule ngetama kufinyelela etulu egcumeni netintfo, ngitama kugcina libanga lami ngawo onkhe emandla ami.

¹⁷² Ngacabanga, “Ngisetulu manje, kubukeka *kanjalo*.” Manje, angikhonanga kulibona lelolayini, ngako ngavele nje ngaphakamisa tandla tami *kanjena*. Ngabeka sibhamu

sami phansi etikwelihlombe lami esidubulelweni, ngabeka tandla tami etulu, futsi ngasolo ngihamba nje. Ngatsi, “Ngiphakamise tandla tami, Nkhosi. Angive lelo layini uma ngendlula kulo.” Lichwa lingishaya ebusweni, nelibhulashi, ngangisolo ngihamba; nentfo yekucala niyati, intfo letsite yatsintsa sandla sami. Ngakuva; kwakungu lelohowayela. O, hhe, awati kutsi kwakungumuzwa lonjani. Bengati uma bengingalandzela lelohowayela, ngangingeke ngisuse sandla sami kulo, ngalandzela lelohowayela lwehle ngco kulelogcuma cishe ngemamayela lamabili nehhafu noma lamatsatfu, Bengiyoba kahle nemkami nemntfwana entasi ekugecineni kweligcuma.

¹⁷³ Nako kufika kimi: Yebo, wonkhe umuntu utisusile kuNkulunkulu, uncunywelwe kulelive, angati kutsi uyaphi, atichubekele cishe ndzawo tonkhe. Kodvwa uma nitobuka eKhalvari, niphakamisele tandla tenu kuNkulunkulu, futsi nemukele Khristu njengeMsindzisi wenu kute kube khona lokutoshaya sandla senu, nguleyo ndlela yekuya eKhaya. Landzela kuhola kwaMoya loyiNgcwele ke. Bamba sandla sakho ngesandla saKhe lesingagucuki; sitokuholela ngco eSithandweni sakho, iNkhosi Jesu. Uyakukholwa na?

Singakhotsamisa inhloko yetfu umzuzwana nje, sikhuleke?

¹⁷⁴ Babe wetfu loseZulwini, ngicabanga ngaleliculo lelidzala, lelatsi, “Ngangilahlekile, kodvwa manje sengitfoliwe, ngangiyimphumputse kodvwa manje sengiyabona.” Futsi ngicabanga ngalesosiphepho lesiphumputsekisako ngalobo busuku, inhliyiyo yami igcuma, iviva ikhuphuka emtimbeni wami, ngesaba imphosakufa, ngati kutsi ngitawubhubha ngalobo busuku, futsi kanjalo nemkami nemntfwana.

¹⁷⁵ Nkulunkulu, kungahle kubekhona besilisa nebesifazane labahleti ekhatsi lapha kusihlwa, loko futsi, emazingeni akamoya, kuloko kushiwo kungakenteki lokufanako. Umndeni wabo uyobhubha uma babe angafiki, noma make, munye, masinyane. Bantfwana batotfwalwa cishe ngephandle lapha eveni. Kwangatsi bona kusihlwa, bangabuka kulomlalamvubu loyinkhungu lelenga etikwemhlaba futsi babone iKhalvari, baphakamisele tandla tabo eNkhosini Jesu, futsi batsintse intsambo yekuPhila leholela eKhaya.

Siphe kona, Nkhosi, busuku betfu bayitolo kuloluchunge lwetinkonzo, busisa wonkhe lolahlekile, wesilisa lolahlekile noma wesifazane.

¹⁷⁶ Mhlawumbe bebetsembele emkhonweni wenyama. Mhlawumbe betsebele esivumokholweni selibandla lesitsite, kodvwa abazange bake batsintse liLayini. Bebangakaze babe nalesosiciniseko lesibusisiwe enhlityweni yabo, kutsi *leli* liLayini leliholela entfokotweni, inkhululeko, naseNkhosini Jesu, liLayini leligijima lisuka eKhalvari liya eNkhatimulweni.

¹⁷⁷ Kwangatsi bonkhe bumnyama, bayendza, umuntu lobekangumfokati kulesakhiwo kusihlwa bangafinyelela esandleni sabo, Babe, tivele khonalapho nje umzuzu. Bayotsintsa Intfo letsite letogcinisa kukholwa enhlityweni yabo letobaholela eNkhatimulweni.

¹⁷⁸ Sisakhotsamise tinhloko tetfu, wonkhe umuntu akhuleka. Uma ngifanele ngibuye umnyaka kusukela namuhla, labanengi benu lapha bangeke babe lapha. Bantfu labatinkhulungwane letimbili, ngiyacabanga, ekhatsi lapha kusihlwa; lomunye utotsi shelele aphume. Ngabe beniyendza ebumnyameni na? Bebasolo beta emihlanganweni, bukani, futsi nibona tibonakaliso teNkhosi Jesu ivukile; Uva Livi; Bekasolo akhuluma nawe emuva lapho, futsi uyayendza ebumnyameni. Ungasiphakamisa sandla sakho kuYe kusihlwa, futsi utsi, “Nkhosi Jesu, ngi—ngifuna kutsintsa intsambo yekuPhila, manje, ngiphakamisa tandla tami, ngi...”? Nkulunkulu akubusise, mnaketfu. Nkulunkulu akubusise, dzadze. Nkulunkulu akubusise, ya, wena. Kunjalo, ndzawo tonkhe. Nkulunkulu akubusise, make, ne... Nkulunkulu akubusise, nsizwa. Nkulunkulu akubusise, mfana lomncane. Emuva le ngemuva, noma ngumuphi lobekeme ngalapho emuva, bekangatsi...?

¹⁷⁹ Phakamisa sandla sakho, hhayi kimi, kuNkulunkulu. Nkulunkulu akubusise, mnaketfu waseSpain. Nkulunkulu akubusise, dzadze lomncane. Nkulunkulu akubusise, lodzadze lomhlophe lohleti lapho. Etulu kuvulande losesitezi, ngesencele sami, ya konkhe, bukani etulu lapho etandleni ngalapho. Ngiva nje lapho umzuzu nje, utsi, “Nkulunkulu ngihawukele, soni.”

¹⁸⁰ Nkulunkulu akubusise, dzadze waseSpeyini entasi lapha. Kuvulande losesitezi ngesekudla, phakamisa tandla takho, futsi utsi, “Yebo, ngiyaMkholwa khona manje; Ngiyazulazula kuto tonkhe tinhlobo tebumnyama. Impela angikaze ngati; ngiye esontfweni. O, yebo, ngibeke ligama lami encwadzini. Kodvwa empeleni kuba nalelotsemba kutsi nginalo, sandla sami khona manje, angikaze impela ngibe nalesosiciniseko. Kodvwa manje, ngita ngalokucinile etikwetisekelo teNgati lecitsiwe yaJesu nemandla aKhe ekuvuka. NalowoMoya lovukile ukhuluma enhlityweni yami, futsi ngiphakamisa tandla tami khona manje, kutsi ngitsi, ‘Nkulunkulu, ngilapha ngaphakamisa sandla sami ngentsambo yekuPhila.’”

¹⁸¹ Emadazini lamanengi baphakamise tandla tabo. Ngabe ukhona lomunye lobeke sandla sakho manje, longakatiphakamisi sandla sakho emizuzwaneni lembalwa leyendlulile, nomakuphi na? Nkulunkulu akubusise etulu lapha, mnaketfu. Nkulunkulu akubusise. Nkulunkulu akubusise lapho, dzadze. Nkulunkulu akubusise emuva lapho, mnaketfu. Nkulunkulu akubusise, dzadze; ngiyasibona sandla sakho. Lomunye futsi? Nkulunkulu akubusise, mnaketfu, emuva lapho; ngiyasibona sandla sakho. Lomunye futsi? Nkulunkulu

akubusise, wena, wena lapha, lodzadze lomncane lophakamise tandla totimbili. Lomunye futsi? Lendvodza lehleti lapha, Nkulunkulu akubusise, mnumzane. Leyo yindlela lenhle yekuphiliswa, kwemukela iNkhosi kanjalo nje. Lomunye futsi? Umfana lomncane etulu lapha netandla totimbili tiphakeme, Nkulunkulu akubusise, s'thandwa. Lomunye futsi na? Lomunye dzadze ngalapha, losakhulile, nesandla sakhe siphakeme, yebo: "Ngishiywe iminyaka leminengi, kodvwa ngita eKhaya manje."

¹⁸² Nkulunkulu akubusise nsizwa. Nkulunkulu akubusise ngalapha, mnaketfu. Lomunye futsi? Khumbula, uma uphakamisa sandla sakho, futsi ukusho kusuka enhlitiyweni yakho, Nkulunkulu ubophelekile kutsi akwente ngaso lesosikhatsi. Nkulunkulu abusise lodzadze lolikhalatsi lohleti lapha. Lomnaketfu ngalapha nesandla sakhe siphakeme, logcoko iswetha lencane lensundvu, Nkulunkulu akubusise. Nkulunkulu ambusise lodzadze lohleti lapha; kunjalo, dzadze.

¹⁸³ Jesu watsi, "Loyo lova emaVi aMi, akholwe NguloNgitfumile, unekuPhila lokuphakadze," khona manje. Nkulunkulu akubusise, mnaketfu emuva lapho, tandla totimbili tiphakeme, khona manje kwemukela Jesu. Nkulunkulu akubusise, mnumzane. Nkulunkulu akubusise, dzadze. Nkulunkulu akubusise, mnumzane. Nkulunkulu akubusise, mnumzane, nsizwa lapho, nje e . . .

¹⁸⁴ Watsini Jesu na? "Nine, khona manje, kuPhila lokuphakadze. Loyo lova emaVi aMi," ngente konkhe lokusemandleni ami kuwaletsa kini, "manje akholwe NguloNgitfumile, unekuPhila lokuphakadze futsi akasayi ekulahlweni."

¹⁸⁵ Nkulunkulu akubusise etulu lapho, dzadze, lome eceleni kwesigcobo, intfombatane lencane yaseSpain. "UnekuPhila lokungunaphakadze, akayuze abhubhe, akayuze abhubhe. . ." kusho kona lokucela enhlitiyweni yakho. Nkulunkulu akubusise, make; wesifazane losakhulile; lomunye ufanele amsite aphakamise sandla sakhe; futsi uta eNkhosini Jesu.

¹⁸⁶ Utsi, "Mnaketfu Branham, ngabe . . . kusho kutsini loko na?" Loko kuchaza kutsi wendlulile ekufeni wangena ekuPhileni, khona lapho. Nkulunkulu utokunakekela konkhe lolokunye kwako, ngekukunika Moya loyiNgewe. Kuke nje kusho enhlitiyweni yakho; vumela Khristu ete enhlitiyweni yakho, khona-ke utokhula emseni waNkulunkulu. Nkulunkulu utovele nje asombulule lentfo kuwe. Kucala tfolo kutsi kucale kahle. Yehla, "Kukholwa, ngekukholwa usindzisiwe, ngemusa, hhayi ngemisebenti, funa umuntfu achoshe." Akukho longakwenta, yekela kwenta *loku*, noma yekela kwenta *lokwa*. Wena kholwa nje; Nkulunkulu uyakusindzisa ngemusa.

¹⁸⁷ Nkulunkulu akubusise, dzadze, nesandla sakho siphakeme, lapho. Nkulunkulu akubusise, dzadze lomncane emuva lapho.

Futsi wena, wena, wena, o, hhe, kunjalo, labasha baphakamisa tandla tabo nje ndzawo tonkhe, bemukela iNkhosi Jesu. Hhe, ngiyacabanga kutsi silapha cishe emashumini lasitfupha noma emashumi lasikhombisa manje. Lomunye akaphakamise sandla sakho, labangakasiphakamisi sandla sabo, futsi batsi, “Ngikhumbule, Nkulunkulu.”

¹⁸⁸ Nkulunkulu akubusise, lomfo lomncane, dzadze lomncane lapho neliduku lakhe liphakeme. Ikhona lenye indzawo ngaphambi kwekuba sikhuleke na? Nkulunkulu abusise, ngiyayibona lendvodza emuva lapho, yebo ngemuva, umnaketfu waseSpeyini, emuva lapho ngiphakamise sandla salomunye, ya, ngiyaniibona. Nkulunkulu anibusise; Nkulunkulu uyanibona. Nkulunkulu abusise lentfombatanyana lapho nesandla sayo siphakeme, umntfwana nje, kodvwa eta eNkhosini. Kulungile, Nkulunkulu akubusise ngalapha, dzadze. O, loko kuyamangalisa.

¹⁸⁹ Ngilindze nje imizuzwana lembalwa, nginiketa Moya loyiNgcwele sikhatsi kutsi akhulume enhlityweni nje. Mhlawumbe Uhamba etikwetetsameli, unconcotsa kuwowonkhe umnyango. Kwakungubani Lowo lowakutjela kutsi uphakamise tandla takho na? Kwakungubani Lowo lowasho loko na? Jesu watsi, “Akekho umuntfu longeta kiMi, uma Babe waMi angaMdvonsi. Futsi bonkhe labeta kiMi, emvakwekuba Babe waMi sekanconcotse enhlityweni yabo, bonkhe labetako, baphakamisela tandla tabo emgceni wekuPhila, Ngitobanika kuPhila lokungunaphakadze, futsi Ngitobavusa ngelusuku lwekugcina.”

¹⁹⁰ Ngalelinye lilanga lapho kuphila kugobhota kuphume emphinjeni wakho, mhlawumbe engotini yemoto, mhlawumbe ngekushisa, kugula, noma kufa nje kuta kuwe, uma uva tinhlungu tekuchucha tikhuphuka imikhono yakho, bangani bakho bakhala tinyembeti, utombona lowoMhlengi lobusisiwe eme lapho nemikhono yaKhe yeluliwe kutsatsa umphefumulo wakho kuwubeka emtimbeni lomusha; insizwa, insizwa noma intfombi, lengasayophindze iguge, kutsi ihlale eBukhoneni baKhe kuze kube phakadze. Ngoba, loko lowakwenta: wakholwa nje futsi waphakamisa sandla sakho.

¹⁹¹ Nkulunkulu akubusise, lencane lenhle kakhulu lenenhloko lephotsekile, intfombatane lenetinwele letimphofu ihleti lapha, nesandla sakhe lesincane siphakeme, emehlo akhe lamancane agcwele tinyembeti, abuka ngalapha. Wena utsi, “Nkulunkulu akakhulumi naloyomntfwana.” Impela Uyakhuluma. Usengakayihwayi inhlityo yakhe ngetintfo telive noko. Umsulwa, umntfwana nje, cishe lositfupha, iminyaka lesikhombisa budzala.

¹⁹² Nkulunkulu akubusise, dzadze lapho, lodzadze lomncane. Manje, uma akhona lomunye nje, singakavali. Nkulunkulu

abusise, kunelilayini lonkhe labo, kubukeka kanjalo, bakhuphukela emuva lapho. Ngiyakutondza nje kuvala, futsi usasolo uphakamisela tandla takho tensindziso.

¹⁹³ Bangakhi ekhatsi lapha manje labangatsandza kwemukela Moya loyiNgcwele na? Ningatiphakamisa tandla tenu na? Kuso sonkhe lesakhiwo, ndzawo tonkhe, hhe, bukani nje tandla ndzawo tonkhe; Nkulunkulu bani nesihawu. Singakhuleka manje? Wonkhe umuntfu netinhloko tenu tikhotsame, emehlo enu avalawe.

¹⁹⁴ Jesu wavuka kulabafile. O, hhe, cabangani kutsi lobu busuku lesihlukana ngabo manje. Kodvwa nemukele Khristu. Sitohlangana futsi lapho singayuze sehlukane khona, ngenca yekutsi nje niMemukele kusihlwa, loko kuchaza umehluko.

¹⁹⁵ Babe loseZulwini, umhlangano lomkhulu wasePhoenix manje sewuyasondzela. Futsi ekugcineni, labanengi, toni letinengi taphakamisela tandla tato kuWe, ekufundziseni kweLivi Lowalisho, “Loyo lova emaVi aMi futsi akholwe nguloNgitfumile, unekuPhila lokuphakadze, akayubhubha noma angene ekulahlweni,” alahlwe ngelicala. Akusekho kulahlwa embikwaNkulunkulu, kodvwa emukele Jesu Khristu nekuhlupheka kwaKhe esikhundleni sabo.

¹⁹⁶ Manje, Babe, kamnandzi, ngekutitfoba bahole, lapho baphakamisa tandla tabo tibhekene nentsambo yekuPhila, bahamba bacondze eNkhatimulweni. Ugeke wababusisa yini manje? Basindzise bonkhe, Babe. EMBusweni waKho, kwangatsi ngingababona futsi ngibachawule tandla. Futsi kungenteka, kwangatsi Ungakhona kusihlolela inkonzo yakusihlwa. Bebatsi, “Yebo, bekungulowo, ngulapho...loyo bekungimi, ngiphakamise sandla sami.”

¹⁹⁷ Nkulunkulu utsi, “Ya, ngikubonile. Ngichumile enhlityweni yakho. Uphakamise sandla sakho; ngikwemukele. Futsi manje ungumntfwana waMi lotsandzekako; wota etintfokotweni tekuphila, nilungiselelwe nine kusukela kwasekelwa umhlaba. Ngenani etintfokotweni.”

¹⁹⁸ SiyaKubonga, Babe. Labo lesebavele bafikile futsi bafuna kugwaliswa ngaMoya loyiNgcwele, kubekwa eceleni kwentelwa kusetjentiswa, baphe kona futsi, Nkhosi. Ekugcineni ekupheleni kwemgwaco, lapho konkhe kuphila sekuphelile, Sidlo sakusihlwa lesikhulu seMshado sesibekiwe, lapho lelotafula letinkhulungwane temakhilomitha budze, labagezwe ngeNgati bayo yonkhe iminyaka bahleti khona lapho, iNkhosi yaphuma, yesula tinyembeti emehlweni abo, utsi, “Akusekho kuhlupheka manje; akukho sizatfu sekukhala manje; Sonkhe silapha; wotani, nibusiswe nguBabe waMi.”

¹⁹⁹ Kuze kube ngulesosikhatsi, Babe, bagcine bajabulile emiphefumulweni yabo, bahlante kuko konkhe kungahlanteki nekungalungi. Kwangatsi bangahamba lusuku ngalunye

nemaseyili abo abuke ngaseNkhatimulweni, baletsa labanye kuWe. Ngoba sikucela eGameni laJesu, iNdvodzana yaKho letsandzekako, Lebabitele manje ekuPhileni lokuphakadze. Amen. [Akucoshwanga etheyiphini—Umhl.]

²⁰⁰ Kholwa ngayo yonkhe inhlitiyo yakho, ngawo onkhe emandla akho. Susa wonkhe lomuzwa lolosandza kuzindla ngawo nje, noma lemizwa yetinkholelo letingekho, wulahle le eceleni. Bese-ke ubuka ngco kuNkulunkulu futsi utsi, “Ngiyakukholwa ngenhlitiyo yami yonkhe, ngesizotsa.” Futsi bukisisani futsi nibone kutsi Moya loyiNgcwele utokwentani.

²⁰¹ Manje, konkhe sekulungele? Manje, ngekwenkhatimulo yaNkulunkulu, nangebufakazi bekuvuka kwaJesu Khristu, Ngitsatsa wonkhe umoya kulesakhiwo ubengaphansi kwekulawula kwami. Manje, hloniphani; ningayaluki, hlalani nithule, ngiyacela. Manje, kulobusuku bekuvala, ngentele loku. EGameni laJesu, nitokwenta na? Hloniphani ngekutitfoba sibili nje, hlalani nithule. Batongibukisisa. Bangeke bangivumele sikhatsi lesidze kakhulu elayinini, bese-ke . . . ngoba ngibutsakatsaka kakhulu futsi ngikhatsele.

²⁰² Futsi nginitsandza nonkhe ngelutsandvo lolufutfumele lwemKhristu. Nkulunkulu anibusise. Uma lugcobo lushaya kimi, kusobala angati kutsi bangitsatsa nini, noma kwentekani. Futsi ngiyetsemba kunibona futsi, masinyane nje. Kute kube ngulesosikhatsi ngitonikhulekela. Nkulunkulu anibusise.

²⁰³ Kulungile, dzadze. Manje, uma ungeta lapha umzuzwana nje, dzadze. Manje, siyacatjangwa, ngicabanga kutsi sitihambi kulomunye nalomunye. Singito. Ningibonile, kodvwa ngicondze ku . . . hhayi kukwati. Ngi—ngi . . . uma ngikwenta, angikucondzi. Angikucondzi wena. Futsi sisandza kubona nje lomunye nalomunye kanjalo, bewuyoba setetsamelini futsi ubuke emuva futsi ungibone.

²⁰⁴ Kodvwa kwati kutsi ungubani, kutsi ukuphi, kutsi kwentekeni, loko ku—loko akunakwenteka, akunjalo na? Kuphela ngaphandle uma bekungembulwa sambulo sakamoya, noma umbono, noma ngandlela tsite yekwati. Ngite lomunye umbono kutsi utele ini lapha, lengatiko ngako, yebo-ke, nanoma ngubani lakutele lapha. Uyabona? Angati; kodvwa Yena uyati kutsi uteleni lapha. Futsi Angangitjela kutsi uteleni lapha; angikhombise kutsi ute ngani lapha. Ngingakutjela, uma kukwekuphiliswa kwemtimba wakho ke, yebo-ke, Nkulunkulu anga . . . angakwenta loko ngekukholwa kwakho, ukukholwa.

²⁰⁵ Ngiyabona usisebenti lesicondzene nemuntfu. Ngako, kodvwa uma A—uma Atongatisa kutsi uteleni lapha . . . Manje, ngikhuluma nani njengendvodza nje kuwesifazane, njengaJesu nje kulowesifazane eSamariya.

²⁰⁶ Manje, etetsamelini, nangu wesifazane lengingamati. Ningahle nimati. Uwase Phoenix lapha, uwakhona?

UwasePhoenix? Bantfu ngephandle lapho bayamati, animati na? Yebo-ke, angimati. Angizange sengimbone emphilweni yami. Kodvwa niyati noma loku kuliciniso noma cha. Futsi niyati noma ngati noma yini ngaye noma cha. Anginandlela; angimati lowesifazane, kungasaphatfwa ke kwati lutfo ngaye.

²⁰⁷ Manje, indlela kuphela loko lobekungentiwa ngayo, uma kwentiwa ngemibandzela yemBhalo, manje kususa kuloludzala luhlobo lolutsite lwesivumokholo losifundzile futsi ake sibuke liBhayibheli. Jesu watsi, “Letintfo leNgitentako, nani niyotenta.” Manje, ngesikhatsi Ahlangana newesifazane lonjengalona, Ucala kukhuluma naye. Futsi intfo yekucala niyati, Watfola nje impela kutsi yayikuphi inkhatsato yakhe. Futsi kulolodzaba, bekanguwesifazane lobekanemadvodza lasihlanu. Watsi, “Hamba—hamba, ulandze indvodza yakho.”

Watsi, “Anginayo ngisho nayinye.”

Watsi, “Unalasihlanu.”

²⁰⁸ Watsi, “Ngiyabona kutsi ungumProfethi wena.” Watsi, “Ngiyati uma Mesiya efika, leso kuyoba sibonakaliso saKhe.” Niyabona, sibonakaliso saMesiya, kwenta loko. Bantfu namuhla utsi kukufundza ingcondvo, ngudeveli. Akumangalisi kutsi sisesimeni lesikuso. YiNkhosi Jesu levukile, sibonakaliso saMesiya.

Kodvwa watsi, “Ungubani Wena?”

Watsi, “NginguYe.”

²⁰⁹ Wagijimela edolobheni wase utsi, “Wotani, nibone.” Kwacala invuselelo kulelodolobha, ngenca nje yebufakazi balowo wesifazane munye, Yena amtjela . . . amtjela intfo yinye. Futsi uma leli kungesilo ludzaba ngalokuphelele, ngaphandle kwekwati kutsi yini lengalungi ngaye, kusihlwa, ngabe kunjalo na? Wonkhe umuntfu yakucondza loko na?

²¹⁰ Manje, wena . . . unguwesifazane wasePhoenix, ushito. Futsi nonkhe niyamati. Labanengi benu baphakamise tandla tenu; niyamati. Manje, iNkhosi ingangitjela kutsi yini lengalungi ngaye. Kodvwa uma a—uma alapha ngenkhatsato yasekhaya, inkhatsato yetetimali, noma kuphiliswa, kugula, noma ngabe kuyini, noma kwemphefumulo wakhe, noma kungaba yini, Nkulunkulu angakwembula. Futsi utokwati kutsi loko kuliciniso noma cha. Khona-ke uma Ati kutsi kwakuyini, impela Uyati kutsi kuyoba yini.

²¹¹ Manje, wonkhe umuntfu akahloniphe ngekutitfoba. Manje, njengoba ngikhuluma nalowesifazane, kubamba nje umoya wakhe. Manje, ngitsi kunilindzela kutsi nithulise, uma nitsandza. Ningayaluki. Kukhona lonkhe luhlobo lwemoya ekhatsi lapha kusihlwa, niyabona, luyahambahamba, kugula lengikucondzile. Futsi ngiyabona, ikakhulukati bantfwana. Bantfwana, kufika kubantfwana kalula kabi. Ngako ninga—

ninga. . . Njengoba nje ngishito loko, sifo sekunklinklita sicala kudvonsa. Futsi kunjalo. Futsi nguleyontfo le. . . Masinyane nje laba. . . Wena—wena—wena. . .

212 Ngiyanitjela, kwati tintfo takamoya, bangani, nibone nje kutsi emavi atontjintja kanjani timo takamoya nako konkhe. Niyabona na? Njengoba nje angivile ngisho loko, khona-ke sifo sekunklinklita sicala kungena.

213 Manje, manje ngifuna kukhuluma nani umzuzu nje, kute nje ngibone umoya wakho webuntfu. Manje, uma Nkulunkulu ato. . . Wena njengoba, ulikholwa lelingumKhristu. Futsi uma Nkulunkulu atosusa, noma angene angitjele kutsi uteleni lapha, khona-ke utokholwa; wati, kukholwa kutsi kuvela kuNkulunkulu.

214 Intfo yekucala, unalokutsite lokungalungi ngekudla; kumayelana nesimo sesisu. Unenkhatsato yesisu, lokusimo lesibucayi esiswini ngoba kubangela lentfo kutsi ite emlonjeni wakho netintfo. Kusimo lesibucayi esiswini.

215 Khona-ke une—nemkhono lokabi. Futsi lowo ngumkhono wakho wangesencele. Futsi wafihlitwa yimoto. Lelo liciniso. Uyakholwa manje na? Uyakholwa manje na? Wota lapha, dzadze.

Babe loseZulwini, ngikhulekela kutsi Utobusisa manje. Muphe sifiso senhlitoyi yakhe, eGameni laJesu Khristu, ngiyakucela. Amen. Amen.

216 Bani nekukholwa, kholwa ngenhlitoyi yakho yonkhe. Manje, sitihambi ngalokuphelele kulomunye nalomunye futsi. Manje, nasi sitfombe lesiphelele seNkhosi Jesu emtfonjeni. BekaliJuda, futsi losisi bekangumSamariya: simo lesicavile, njenganamuhla nje, mine nginguwesilisa lomhlophe, wena unguwesifazane lolikhalatsi. Kodvwa ku. . . Jesu wabenta bati, masinyane nje, kwakungenti mehluo kuNkulunkulu. Sonkhe siphumile kumuntfu munye. Sonkhe sibantfwana baNkulunkulu.

217 Kodvwa noma ngabe liJuda, weTive, lomhlophe, likhalatsi, lomtfubi, lonsundvu, akunandzaba. Nkulunkulu, ngeNgati yinye, ngeNdvodzana yaKhe, Jesu Khristu, usitsengile, sonkhe. Futsi kuloko, siba bomnaketfu nabodzadze. Manje, mine njengoba ngisihambi kuwe, uyakholwa kutsi Nkulunkulu utonentela lokutsite, njengoba A. . . ?

218 Manje, uyati angikwati, uyakwati, dzadze na? Ngi—ngi. . . Sitihambi. Kodvwa u—uphetfwe simo se—semizwa. Unelualo, uphatseke kabi. Unencumbi yetintfo enhlitiyweni yakho, lusizi. Udzabuke kakhulu ngentfo letsite. Ngikubona kubamnyama, kuya ngekuba mnyama. Kubonakala kwangatsi kunemuntfu lotsite lome emuva ekhatsi lapho, kodvwa ngumuntfu. Futsi uyenzela lena nalena; uta ekhaya. Ngumyeni wakho; usidzakwa. Futsi ulapha ku. . . Bani nesihawu, Nkulunkulu. Kulungile. Liciniso lelo, dzadze. Sondzela.

Babe, ngiyakhuleka kutsi Utomnika sicelo sakhe, eGameni laJesu Khristu. Amen. Nkulunkulu akubusise.

²¹⁹ Sawubona, dzadze? Ngifuna uhloniphe ngekutitfoba, ndzawo tonkhe. Ngicela unganyakati. Manje, dzadze, ngabe asatani lomunye nalomunye na? Asatani na? Sutihambi ngalokuphelele? Yebo-ke, Jesu Khristu iNdvodzana yaNkulunkulu yafa kusindzisa. . .

²²⁰ Unalokutsite lokungalungi ngaseluhlangotsini lwakho, awunako yini, dzadze, lohleti lapho, khona lapho ngembali na? Unenkhsato eluhlangotsini lwakho. Intfo lengakejwayeleki sibili yenteka ngesikhatsi loyodzadze emizuzwini lembalwa leyendlulile atjelwa lokutsite ngalotsandzekako, ngoba ukhulekela lotsandzekako futsi: Lowo ngubabe longakasindziswa. Ngiyambona emile, futsi uyamkhulekela. Liciniso lelo, akusilo yini? Nkulunkulu akubusise, dzadze lomncane.

Manje, lapho u. . . Labo lababili, bobabili labobantfu labahleti ekugcineni khona lapho, baphetfwe sifo sekunklinklita. Kunjalo.

Wena dimoni, eGameni laJesu Khristu, bayekele, phuma kubo.

²²¹ Uyakholwa manje, dzadze, ngayo yonkhe inhli tiyo yakho na? Uyakholwa kutsi Jesu Khristu iNdvodzana yaNkulunkulu ulapha kutokusindzisa na? Ngikhohwa kutsi uyenta. Uyakholwa, uyacondza kutsi njengamanje, useBukhoneni baloKutsite, awunjalo, dzadze? Bukhona baKhe. Akumangalisi yini kuma kuloBukhona lobu? Manje, uma loko kunjalo, kute tetsameli titobona, phakamisa sandla sakho; leyondvudvuto lemangalisako yelutsandvo, njengekutsela.

²²² U—uphetfwe yinkhsato emaphashini akho, inkhsato yeliphaphu. Kubonakala kwangatsi bewunentfo letsite. . . Ngabe ubenelubhambo lolunyakatsiwe noma intfo letsite, luhlobo lolutsite lwenkhsato yelubhambo? Kungaphansi kwakho. . . Timbambo tiyanyakata, yebo. Ngibabonile batsatsa noma benta lokutsite etimbanjeni.

²²³ Futsi wena u. . . une—unekugobana kwemgogodla. Futsi unenkhsato yesisu, ngoba futsi sesifucekile, futsi batsi sekubangele lesisu kutsi sifuceleke esimeni lesingasiso. Bese-ke ubenekulimala emhlane wakho. Lelo liciniso. Uyakholwa kutsi Jesu ulapha kutokuphilisa na? Khona-ke uma lowo kunguYe lolokhuluma ngako, khona-ke akusimi. Wota, asengikubeke tandla tami.

Nkulunkulu, eGameni leNkhosi Jesu Khristu, yenta dzadzewetfu asindze nako konkhe lakucelako, eGameni laJesu. Amen.

Bani nekukholwa; ungangabati.

224 Manje, dzadze, lohleti lapho nenkhatsato yesibindzi, uhleti khona lapho, bewukhuleka ngalesosikhatsi. Wena watsi, “Nkulunkulu, akakhulume ngami futsi ngitoKukholwa.” Loko akusiko yini empeleni lokushito na? Phakamisa sandla sakho uma loko kunjalo nje. Manje, sukuma ume ngetinyawo takho. Inkhatsato yesibindzi seyisukile kuwe, dzadze.

225 Sawubona, mnumzane. Uyakholwa na? Sitihambi lomunye kulomunye, mnaketfu. Kodvwa Jesu Khristu usati sobabili. Uma Nkulunkulu atongitjela kona impela lokutele lapha, utokwemukela loko lokutele, ngaJesu na? Utokwemukela na? Kunelitfunti lekufa lelilenga etikwakho. Futsi loko sizatfu esiswini sakho. Futsi lowo ngumdlavuzana esiswini. Uyakholwa manje, kutsi Jesu Khristu utokusindzisa na? Uyakwemukela khona manje etikwetisekelo teNgati yaKhe lecitsiwe na? Ngako-ke hamba uyokudla.

EGameni laJesu Khristu, kwangatsi develi angasuka kumnaketfu. Amen.

226 Banini nekukholwa; ningangabati. Jesu watsi, “Uma ungakholwa...” Nguleyo indlela, mfo lomncane. Amen. Lowo wesifazane loliNdiya lohleti ekugcineni ngephandle lapho lobhekise inhloko yakhe phansi akhuleka ngalesosikhatsi nje, unelikamo etinweleni takhe. INgelosi yeNkhosi, loko kuKhanya, kulenga etikwalowesifazane. Uphetfwe ngumkhuhlane lomkhulu. Kunjalo, dzadze loliNdiya. Jesu Khristu uyakusindzisa.

227 Awusho, umngani wakho lohleti eceleni kwakho, lowo lomunye wesifazane loliNdiya lapho, uphetfwe yinhloko. Beka sandla sakho etikwakhe futsi, kute elulame naye. Phakamisa sandla sakho lapho, dzadze, futsi wemukela kuphiliswa kwakho ngaJesu Khristu iNdvodzana yaNkulunkulu. Amen. Nako kuhamba: uphilisiwe. Umushi lomnyama webumnyama uyesuka, uyaphuma; Intfo letsite lemhlophe ikushova. Sekuphelile. Bani nekukholwa.

228 Ngabe ngulesigulane lesi? Uyangikholwa, dzadze, njengenceku yaNkulunkulu, ngenhlitiyo yakho yonkhe na? Angikwati, angikaze ngikubone. Kodvwa imphilo yakho, bewungeke uyifihle manje, ngoba ngichumane nemoya wakho, ngaJesu Khristu. Ulapha ngentfo lefanele. Unguwesifazane loyinyumba futsi lofuna bantfwana. Ufuna ngibeke tandla tami etikwakho, kutsi utokwemukela umntfwana.

Babe loseZulwini, nika lowesifazane sifiso senhlitiyo yakhe. Ngiyambusisa, njengenceku yaKho, eGameni leNdvodzana yaKho, iNkhosi Jesu. Amen.

229 Bani nekukholwa. Ungangabati. Ufuna kwendlula kulesosifo sekucacamba kwematsambo, uhleti emuva ngco lapho? Sukuma; kukholwa kwakho kukuphilisile, dzadze. Kunjalo, sukuma, ukhombise tandla takho emoyeni, bantfu

ababone kutsi sewuphilisiwe. Impela, sewukhululekile kuko manje. Amen. Kukholwa kwakho kuyakusindzisa. Amen. Bani nekukholwa kuNkulunkulu; ungangabati.

²³⁰ Wota lapha, dzadze. Uyakholwa na? Ngisihambi kuwe. Asatani, ngiyacabanga, kodvwa Jesu Khristu usati sobabili. Lemimoya icela lusito. Ngi. . . Umzuzwana nje, dzadze. Tsine sitihambi lomunye kulomunye, singakaze sibone lomunye nalomunye, uma ngi, uma Moya loyiNgcwele, njalo, ngami, bekangasho nje kutsi iyini inkhatsato yakho, bewungakukholwa na? Futsi bewutokholwa kutsi kuvela kuNkulunkulu na?

²³¹ Ngabe tetsameli titokholwa kutsi kuvela kuNkulunkulu na? Manje, kusobala nangitokhuluma nawe kakhudlwana, Kutokusho kakhulu, kodvwa Kusho njalo ke. Ngibona lokutsite lokutungelete umkhono wakho. Ngumfutfo wengati lophakeme, unawo. Futsi unemoya lokhamekako. Libilo emphinjeni wakho, liyakukhama, libilo langekhatsi. Liciniso lelo. Awusuye wakulelive. Ute ngendlela yasemphumalanga. Uchamuka eGrandview, eTennessee. Kunjalo. Loko kuyakwetfusa? Ligama lakho unguNkhosatana Lily Edwards, futsi. Kunjalo. Manje, hamb'ekhaya futsi usindze eGameni leNkhosi Jesu Khristu. Bani nekukholwa.

²³² Sawubona? Intfo yekucala kuyisho kuwe, mngani wami, yimphilo yakho—yakho naNkulunkulu. Awunjalo. . . awutfokoti ngawe lucobo indlela lohamba gayo. Ufuna kuhamba dvutanyana neNkhosi. Kunjalo. Ngiyakubona uMcela ngemkhuleko. Khona-ke ngiyabona kutsi unesimila. Nalesimila siyakhula. Nalesimila sisesiswini. Akusilo yini liciniso lelo?

²³³ Ufuna kuhamba dvute naNkulunkulu? Ufuna kuphiliswa? Khona-ke kholwa loko Lokukhuluma nawe (hhayi umnakenu), iNkhosi Jesu Khristu, kukunika kona. Uyakwenta na? Khona-ke eGameni laJesu Khristu, iNdvodzana yaNkulunkulu, yemukela loko lokucelako. Amen.

²³⁴ Usedvute neMbuso, dzadze. Dzadze. . . (Lona wesifazane, lesigulane lesi?) Sitihambi lomunye kulomunye, ngiyacabanga. Angikwati, kodvwa Nkulunkulu uyakwati. Ulikholwa. Awukatimeli wena lapha; umele umngani. Futsi nje usandza kwemukela luhlobo lolutsite lwemlayeto loluvela kulwomngani. Futsi batohlindvwa ekuseni bahlindzelwe umdlavuzo. Futsi loko kusedvute nelichibi lelikhulu noma lokunye- . . . kusedvute neChicago, e-Illinois. Kunjalo.

Nkulunkulu, eGameni leNkhosi Jesu, niketa kuphiliswa kwanoma yini layicelako, ngeliGama laJesu.

²³⁵ Nkhosi Jesu angayiphilisa inkhatsato yenhlitiyo ngalokufanako nje njengoba Angaphilisa noma yini. Uyakukholwa loko na? Uyakholwa kutsi utokutfo la manje na? eGameni laJesu, hamba futsi ukwemukele. Amen.

²³⁶ Wota, dzadze. Uyakholwa ngenhlitiyo yakho yonkhe na? (Ngifanele ngisheshise kancane; nje, cha, ngiphakamise nje.) Buka futsi ngalapha umzuzu nje. Uyakholwa na? Ufuna kuhamba uyodla kudla kwakho kwakusihlwa na? Leyonkhatsato yesisu beyikuhlupha, konkhe kucansuka, kukhanuka, kulimata, ikudvonsa kabili, inkhatsato yabodzadze. Hamba ngendlela yakho, Jesu Khristu uyakusindzisa.

²³⁷ Uyakholwa na? Uyakholwa kutsi Nkulunkulu utokuphilisa kulesimo sekuphelelwa yingati na? Uyakholwa kutsi ungaya ekhaya, usindze kulesimo lesi sekuphelelwa yingati na? Nkulunkulu akubusise. Hamba, futsi wemukele loko lokucelako, eGameni laJesu.

²³⁸ Kulungile, wota dzadze. Uyabona uyachuta uma uta, ngemadvolu. Cha akusiko, awunayo ingculu leyephukile; sifo sekucacamba kwematsambo lelesikuhluphako. Uyakholwa kutsi u... Jesu Khristu utokusindzisa na? Hamba, futsi welulame, eGameni laJesu.

²³⁹ Ungeta, dzadze? Uyakholwa na? Ufuna kwendlula kuleyonkhatsato yelicolu nenkhatsato yetinso na? Uyakholwa kutsi Jesu uyakwelulamisa na? Khona-ke hamba, naJesu Khristu uyakuphilisa futsi ukusindzisa ngalokuphelele. Amen.

Sifo sakho sekucacamba kwematsambo siphiliswe ngesikhatsi uhleti khona *lapho*, mnumzane, kusihlwa. Awusenaso nhlobo.

²⁴⁰ Kulungile, lapho usehleti ngephandle lapho ungibuka kusihlwa, khona phansi *lapho*, kukhona intfo lephole sibili leyendlule esiswini sakho; lesilondza sisukile ke. Sewuphilisiwe.

Wota. Sawubona? Inkhatsato yenhhlitiyo ayisekho, mnaketfu. Hamba, utfokota futsi udvumisa Nkulunkulu. Kholwa ngayo yonkhe inhhlitiyo yakho.

Emehlo nesisu, kodvwa Jesu Khristu uyakusindzisa.

Bani nekukholwa. Umzuzu nje.

Ungesabi; inkhatsato yakho yetinso nako konkhe sekuhambile kuwe, dzadze. Hamba, ukholwa.

Kuhlushwa sisu, nomayini, Nkulunkulu angakuphilisa konkhe, Angeke yini? Akwelulamise, akuphilise ngalokuphelele.

EGameni leNkhosi Jesu Khristu, ngikhuleka umkhuleko ngentela umnaketfu. Amen.

Lokunengi kakhulu... Bukani, kukuyo yonkhe indzawo nje. Bukani, kushaya nje ndzawo tonkhe.

²⁴¹ Unenkhatsato yenhhlitiyo, dzadze. Wonkhe umuntfu lonenkhatsato yenhhlitiyo, manini ngetinyawo tenu umzuzu nje. Niyabona kutsi nginitjele kutsini? Nitokubona kanjani na? Kuta nje ndzawo tonkhe. Mani lapha umzuzu nje. Kholwa ngayo yonkhe inhhlitiyo yakho manje. Mani lapha futsi... .

Chubekani nekuma umzuzu.

²⁴² Buka lapha, dzadze; une TB. Wonkhe umuntfu lone TB, manini ngetinyawo tenu umzuzu nje. Gcuma masinyane impela, tigulane teTB. Banini—banini ngulabatsembekile; kholwani ngayo yonkhe inhliyiyo yenu. Emaphaphu, emaphaphu, lisolo lihamba. Loko kulungile, mnumzane. Sukuma nomakunjalo. Awunayo iTB, kodvwa unenyumoniya emaphashini akho. Kunjalo, nime khona lapho. Kunjalo, wena. Mani uthule.


²⁴³ Lendvodza lelele khona lapha inenyumoniya emaphashini ayo, kuloluhlaka. Sukuma, mnumzane, Jesu Khristu uyakwelulamisa. Nonkhe nine labanye sukumani umzuzu. Vukani.

O Nkulunkulu, eGameni laJesu Khristu, iNdvodzana yaNkulunkulu, ngiletsa laba labagulako nebantfu labahlaselekile kuWe.

Ngekhuta wonkhe develi lobophe labantfu, iTB, yonkhe intfo, bonkhe laba labakhubatekile, labagulako, labahlaselekile.

Nkulunkulu, eGameni laJesu, kukhiphe.

Bayekele, phuma futsi ushiye onkhe lamakholwa.

Sukuma ume ngetinyawo takho ndzawo tonkhe, futsi welulame. 

55-0302 INkhosi Jesu Levukile
EShriner Temple
EPhoenix, E-Arizona E-U.S.A.

SWATI

©2023 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwati lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org